

KĀVYAMĀLĀ 51.

THE
PATAÑJALI CHARITA
OF
RAMABHADRA DIKHIT

EDITED

BY

MAHĀMAHOPĀDHYĀYA PAṆḌIT S'IVADATTA
HEAD PĀṆḌIT AND SUPERINTENDENT, SĀNSKRĪT DEPARTMEN
ORIENTAL COLLEGE, LAHORE,

KAS'INATH PAṆḌURANG PARAB

AND

WĀSUDEV LAXMAN S'ĀSTRĪ PAṆS'ĪKAR.

Second Edition.

PUBLISHED

BY

PĀNDURANG JĀWAJĪ,
PROPRIETOR OF THE "NIRNAYA SĀGAR" PRESS,
BOMBAY.


1934.

Price 10 Annas.

[All rights reserved by the publisher.]

Publisher :—Pandurang Jawaji, } 'Nirnaya-sagar' Press,
Printer :—Ramchandra Yesu Shedge, } 26-28, Kolbhat Lane, Bombay

काव्यमाला. ५१.



श्रीरामभद्रदीक्षितप्रणीतं

पतञ्जलिचरितम् ।



जयपुरमहाराजाश्रितमहामहोपाध्यायपण्डितशिवदत्त-
शर्मणा, मुम्बापुरवासिपरबोपाह्वपाण्डुरङ्गा-
त्मजकाशीनाथशर्मणा, पणशीकरोपाह्व-
लक्ष्मणात्मजवासुदेवशर्मणा च
संशोधितम् ।

द्वितीयावृत्तिः ।

तच्च

मुम्बय्यां

पाण्डुरङ्ग जावजी

इत्येतैः स्वीये निर्णयसागराख्यमुद्रणालयेऽङ्कयित्वा प्राकाश्यं नीतम् ।

१९३४

काव्यमाला ।

श्रीरामभद्रदीक्षितप्रणीतं पतञ्जलिचरितम् ।

प्रथमः सर्गः ।

अस्ति श्रियश्चन्द्रमसः सुधायाः कल्पद्रुमाणां च पिता पयोधिः ।
रुन्धन्समन्ताद्वलयं धरण्या दधाति यः स्वच्छदुकूललीलाम् ॥ १ ॥
तरङ्गिणी वारुणराजधानीधेनुस्तनप्रस्तुतदुग्धजन्मा ।
बहिष्प्रसर्पद्भुजगाधिराजभङ्गीमिवाङ्गीकुरुते यदग्रे ॥ २ ॥
अन्ये गुणाः सन्ति तथापि मन्ये माधुर्यमन्यादृशमेव यस्य ।
यतो मधुद्वेषकृदेव जातो निषेवमाणः पुरुषो यदम्भः ॥ ३ ॥
वना यतः प्रावृषिका गृहीत्वा पयांसि शङ्खोदरपाण्डुराणि ।
दरीगृहान्तर्गतभूतसङ्घाः कैलासशैला इव संचरन्ति ॥ ४ ॥
मन्थभ्रमन्मन्दरवेगकीर्णान्व्योमोज्झणे वारिकणान्यदीयान् ।
विद्याधरीविभ्रममौक्तिकामानद्यापि पश्यन्त्युडुकैतवेन ॥ ५ ॥
यमुद्गतैरावतदानधारानिःस्पन्दनीलीभवदेकदेशम् ।
तटस्थमास्वादितकालकूटं भर्गं समं प्राग्ददृशुः सुरेन्द्राः ॥ ६ ॥
उदेप्यता पूर्वमुडुप्रियेण विशिष्य यस्मिन्नामिते विवृद्धिम् ।
मन्थाद्रिशृङ्गे वसता शिवेन क्षीराभिषेकः क्षणमन्वभावि ॥ ७ ॥
यस्यानुलिप्तः क्षणमुद्गतश्रीकराब्जकिञ्जल्करजोभिरुर्मिः ।
कुलाद्रिकोन्याकुचकुङ्कुमाङ्गं विडम्बयामास भुजं पुरारेः ॥ ८ ॥

मन्थानशैलमिवातनुजैः प्रादुर्भवत्कल्पतरुप्रसूनैः ।
 सुगन्धिभिश्चारुसुधारसानामुदित्वराणामुपचस्करे यः ॥ ९ ॥
 यो मन्दरेण क्षुभितोऽपि गाढं पुंसा पुरोभागमुपेयुषेव ।
 सतां कवीनामिव शब्दबन्धोरसंबुधानां रुचिरं व्यतानीत् ॥ १० ॥
 आत्तेन यस्मादमृतद्रवेण जीवन्ति देवा इति नात्र चित्रम् ।
 विषं निपीयापि यतः समुत्थं व्यजेष्ट किं नान्तकमष्टमूर्तिः ॥ ११ ॥
 मरुद्गणैर्यन्मथनावसाने तटार्पिता वासुकिमन्थरज्जुः ।
 दिगन्तसान्द्रीकृतदुग्धगन्धं तरङ्गवाताङ्कुरमाचचाम ॥ १२ ॥
 निर्मथ्य यं साधु यथास्वदेशं निर्लिपलोकैर्दिवि नीयमानः ।
 यतो यतो याति स मन्दराद्रिस्ततस्ततोऽभूयत दुग्धवृष्ट्या ॥ १३ ॥
 पयांसि यस्य प्रथमं प्रविष्टान्यादाय मन्थाचलकन्दरेषु ।
 पुष्णन्ति यत्नेन विनैव भूता भूतेशभूषाभुजगानजस्रम् ॥ १४ ॥
 सारज्ञ एकः स सरोरुहाक्षो जज्ञे सुधाजृम्भितसौरभेयः ।
 यदन्तराले जलजन्तुशून्ये कदापि मीनः कमठः कदापि ॥ १५ ॥
 तस्यान्तरे श्रान्त इवागमान्तकान्तारसंचारवशादशेत ।
 फणीन्द्रशय्यां पवमानतूलैरापूरणीयामधिरुह्य शौरिः ॥ १६ ॥
 कदाचिदासादितयोगनिद्रमभूतपूर्वेण वपुर्गारिम्णा ।
 अधोक्षजं वोढुमदक्षिणोऽभूत्पर्यङ्कभूतः फणिनामघीक्षः ॥ १७ ॥
 निरुद्धमुक्तश्वसितस्तदानीमभीक्ष्णमच्छूनकृशं फणीन्द्रः ।
 मतङ्गजक्लिष्टमृणालकरूपमनेकधा वृत्तमधत्त भोगम् ॥ १८ ॥
 संभ्रान्तदृक्पञ्चशतीचतुष्को जिह्वासहस्रद्वयलीढस्तृक्का ।
 शतैर्मुखानां दशभिर्विमुञ्चन्फूत्कारमुग्रं ददृशे स शेषः ॥ १९ ॥
 तं तादृशं वीक्ष्य प्लायितेषु सनत्कुमारादिषु तापसेषु ।
 समीपमागत्य बली गरुत्मान्पर्याकुलः किञ्चिदिदं बभाषे ॥ २० ॥

न दृश्यते शेष भवान्पुरेव वदाधुना किं तव वैमनस्यम् ।
 प्रज्ञां बलं धैर्यमुदारतां च पश्यामि नान्यस्य तवेव लोके ॥ २१ ॥
 निबध्य चण्डेन समीरणेन स्पर्धां पुरा दुर्धरभोगमीमः ।
 चकर्त्त तं मेरुगुहान्तरे त्वं चञ्चत्फणामण्डलरुद्धवेगम् ॥ २२ ॥
 विशालमूर्वीवल्यं तरस्वी सशैलकान्तारनदीसमुद्रम् ।
 त्वमुत्तमाङ्गस्य समुन्नतस्य महत्तमोष्णीषदशामनैषीः ॥ २३ ॥
 गत्वैव धातुर्भुवनं युगान्ते कृतस्तुतिः प्राञ्जलिभिर्मुनीन्द्रैः ।
 विसृष्टफूत्कारविषानलस्त्वं विश्वत्रयं धक्ष्यसि दुर्निरीक्ष्यः ॥ २४ ॥
 जगन्नयं यो जठरे विभर्ति विश्वानि भूतानि च यस्य पादः ।
 भोगेन बिभ्रत्पुरुषं तमाद्यं भवान्न वेद्यः परमेष्ठिनोऽपि ॥ २५ ॥
 संजल्पितैः किं समरे गृहीत्वा कारागृहं यो रुरुषे महेन्द्रम् ।
 तस्यापि लङ्केशसुतस्य हन्ता स लक्ष्मणस्ते किल मूर्तिभेदः ॥ २६ ॥
 इत्थं गरुत्मन्तमुदीरयन्तं स दुर्वहश्चोशशरीरखिन्नः ।
 कथंचिदालम्ब्य धृतिं फणीन्द्रो गिरा शनैर्गद्गदया जगाद ॥ २७ ॥
 मुरद्विषो मूर्तिरियं पुरेव मयाद्य धर्तुं महती न शक्या ।
 परीक्षितुं मां गरिमा धृतः किमनेन सत्त्वं मम वा गृहीतम् ॥ २८ ॥
 इति ब्रुवन्नेव स पन्नगेन्द्रः शरीरभारेण हरेश्चचाल ।
 खगेश्वरो मन्दरगौरवाभ्यां तदा भुजाभ्यां द्रुतमालम्ब्य ॥ २९ ॥
 किमेतदित्युज्झितकेलिगद्गा पयोधिकन्यापि तदा भयेन ।
 नवाम्बुजाभेन नवाम्बुजामं निष्पीडयामास करं करेण ॥ ३० ॥
 ततः स्फुरत्पद्मदलामिरामं प्रमोदबाष्पाकुलपक्षमालम् ।
 उद्गाढरोमाञ्चितमूर्तिरक्ष्णोरुन्मीलयामास युगं मुरारिः ॥ ३१ ॥
 लघूभवन्तीमथ तस्य मूर्तिं लक्ष्मीपतेर्बोद्धुमहिः शशाक ।

जहर्ष च श्रीर्धृतक्रेलिपद्मा यश्चास्थितं विष्णुरथश्च तस्थौ ॥ ३२ ॥
प्रणस्य भवेत्या परमं पुमांसं पिप्रच्छिषुस्तत्तनुभारहेतुम् ।
विद्वत्प्रियान्व्याकरणानुशिष्टान्प्रायुङ्क्त शब्दान्पवनशनेन्द्रः ॥ ३३ ॥
यदि प्रसादो मयि यद्यहं च श्रोतुं जगन्नाथ भवामि योग्यः ।
वदात्र हेतुं यदशिश्रियस्त्वमभूतपूर्वं वपुषो गुरुत्वम् ॥ ३४ ॥
इत्युक्तमीशेन भुजंगमानां श्रुत्वा मुकुन्दः स्मितकन्दलेन ।
मुक्ताफलालंकृतविद्रुमभं बिम्बाधरं बिभ्रदवोचदेवम् ॥ ३५ ॥
शृणु त्वमाश्चर्यमिदं फणीन्द्र शुश्रूषुरुद्धात्य दशां सहस्रे ।
साम्यं बिभर्ति सरतो यदन्तः कायेन मे कुड्मालितः कदम्बः ॥ ३६ ॥
निरुद्धनिश्वासमवाप्य योगं स्थिरीकृते धारणया च चित्ते ।
अदृश्यत द्रागपनीतमायानैपथ्यमीशस्य परस्य नृत्तम् ॥ ३७ ॥
असत्करासङ्गरणन्मृदङ्गं चतुर्मुखास्फालितचारुतालम् ।
बिडौजसोदञ्चितवेणुनादं वाणीकरक्काणितवल्लकीकम् ॥ ३८ ॥
कपर्दलोलाग्रनदीतरङ्गं घर्माम्बुसिक्तालिकभसपुण्ड्रम्
भुजान्तरोद्धूतभुजङ्गहारं कटीविराजत्करिचर्मकक्ष्यम् ॥ ३९ ॥
अमर्त्यलोकैरनिमेषभावमासादितं शश्वदभिष्टुवद्भिः ।
अवेक्ष्यमाणाद्भुतसंनिवेशशिञ्जानमञ्जीरपदारविन्दम् ॥ ४० ॥
अनल्पकल्पद्भुमपुष्पवर्षे चिदम्बरे हेमसमान्तराले ।
कालीसमक्षं कलितप्रमोदैः प्रशस्यमानं मुनिभिः पुराणैः ॥ ४१ ॥
आनन्दं नृत्तं नटनायकस्य क्षेमं ददद्दृष्टवते जनाय ।
यावन्मयादर्शि फणीन्द्र तावत्त्वया वपुर्गौरवमन्वभावि ॥ ४२ ॥
इति ब्रुवाणं स्मरणं रमाया नूनं तदुक्तिश्रवणवर्षनुन्नः ।
गलत्प्रमोदाश्रुकणाप्रदेशादानर्चं मुक्तामणिभिः फणीन्द्रः ॥ ४३ ॥

रोमाञ्चिते तस्य शरीरमञ्चे क्षणं विनिन्ये नलिनेक्षणोऽपि ।
 कुरङ्गदष्टाग्रकुशप्ररोहे करीव तीरे कमलाकरस्य ॥ ४४ ॥
 श्रीश त्वदुक्तिश्रवणेन नीते चक्षुःसहस्रे मम चारितार्थ्यम् ।
 तथापि पश्येयमवश्यमैशं नृत्तं प्रसीदेति स तं ययाचे ॥ ४५ ॥
 स याचमानाय सरोरुहाक्षस्तस्यै पुनर्विस्मयमादधानः ।
 कथामथो माक्षिकमाक्षिपन्त्या भुजङ्गराजाय गिरा जगाद ॥ ४६ ॥
 पणीति कश्चिन्मुनिरस्ति पूर्वं स पाणिनं नाम कुमारमाप ।
 स्वतुल्यनाम्ना तनयेन सोऽपि दाक्षीमुदूढां दृढमभ्यनेन्दत् ॥ ४७ ॥
 स पाणिनो दक्षभुवा पुरन्ध्या रिपुः पुराणामुमयेव रेमे ।
 काले मुनिः स्कन्द इव प्रसूतो हर्षं तयोः पाणिनिरप्यकार्षीत् ॥ ४८ ॥
 तपोभिराराधयतः कठोरैस्तस्य प्रसन्नस्तरुणेन्दुचूडः ।
 अघोषयद्दण्डविघट्टनेन चण्डं करस्थं डमरुं पुरस्तात् ॥ ४९ ॥
 शब्दावलेख्याकरणं चिकीर्षोस्तदा मुनेः पाणिनिसंभवस्य ।
 मृडस्य चण्डा डमरुप्रणादाः शास्त्रादिसूत्राणि चतुर्दशासन् ॥ ५० ॥
 इतीश्वरानुग्रहतो निबध्नन्सूत्राणि स व्याकृत शब्दजालम् ।
 सुष्ठु प्रयोगं कथयन्ति यस्य स्वर्लोकसोपानपरंपरेति ॥ ५१ ॥
 कात्यायनः कर्कशया प्रसाद्य तपस्यया चन्द्रकलावतंसम् ।
 तस्याथ सूत्रेषु पदार्थबोधप्रवर्तकं वार्तिकमाबबन्ध ॥ ५२ ॥

१. सर्पाणां रोमाभावेऽपि कृविभी रोमाञ्चो वर्ण्यते. तथा च—

‘मन्दोद्धूतैः शिरोभिर्मणिभिरगुरुभिः प्रौढरोमाश्चदण्ड-
स्फायन्निर्मोकसंधिप्रसरदुत्कलत्सन्मदस्त्रेदगूराः ।

जिह्वायुग्माभिपूर्णा ननविषमसंमुद्गीर्णवर्णाभिरामं

वेलाशैलान्तभाजो भुजगयुवतयस्त्वद्गुणानुद्गिरन्ति ॥

इति मुरारिः.

प्रयुक्तया व्याकरणस्य सूत्रैः सवार्तिकैः साधुतया पदानाम् ।
 अदुग्धं गौर्लौकिकवैदिकात्मा चिराय दुग्धं त्रिदिवं जनानाम् ॥ ५३ ॥
 श्रुत्वा निजस्योपरि वार्तिकानि सूत्रप्रबन्धस्य स सूत्रकारः ।
 कात्यायनेन ग्रथितान्यकुप्यत्कालो हि धीरेऽपि करोति मोहम् ॥ ५४ ॥
 प्रकम्पितोष्ठं परिवर्तिताक्षं पादक्रमन्यञ्चितभूमिभागम् ।
 तमाश्रमं पाणिनिराजगाम कात्यायनस्तिष्ठति यत्र योगी ॥ ५५ ॥
 तमापतन्तं कुपितं मुनीन्द्रो दृष्ट्वापि सज्जीकृतपाद्यपात्रः ।
 कात्यायनः प्रत्युदगान्न यावत्तं पाणिनिस्तावद्वर्षिं शशाप ॥ ५६ ॥
 यस्मादविज्ञाय मम प्रभावं वृषध्वजानुग्रहभाजनस्य ।
 सूत्रेष्वनुक्तोक्तदुरुक्तचिन्तावृथोद्यमं वार्तिकमातनिष्ठाः ॥ ५७ ॥
 तस्मात्पतेदेव तनुस्तवेयमित्युद्धतं पाणिनिशापवाक्यम् ।
 आकर्ण्य तूर्णं स विवृद्धमन्युः कात्यायनोऽपि प्रति तं शशाप ॥ ५८ ॥
 भवानजानन्भगवत्प्रसादविवर्तभूतान्यपि वार्तिकानि ।
 मङ्गं यतः शापमदान्मदेन ततो विशीर्येत तवापि मूर्धा ॥ ५९ ॥
 इति त्रयोदश्यभिधानवत्यां तिथौ मिथः शापविसृष्टदेहौ ।
 उभौ मुनीन्द्रौ स्वकृतैस्तपोभिः पत्युः पशूनां पदमाश्रयेताम् ॥ ६० ॥
 आचार्ययोरद्भुतबोधभाजोरोरालोचयन्तः परलोकयात्राम् ।
 तदादि वैय्याकरणा महान्तस्तस्यां तिथौ न प्रसजन्ति शास्त्रम् ॥ ६१ ॥
 ततो विवरे बुधमण्डलाय सवार्तिकं पाणिनिसूत्रबन्धम् ।
 स व्याघ्रभूतिः सह पाणिनीयः श्वोभूतिना वाक्यकृदाश्रवेण ॥ ६२ ॥
 भोगीन्द्र तेषां भुवि वार्तिकानामशेषविद्वज्जनदुर्ग्रहानाम् ।
 भाष्यं महत्कुर्विति भंक्तर्क्षी नियोक्ष्यते त्वां किल नीलकण्ठः ॥ ६३ ॥
 तदा नियोगात्तरुणेन्दुमौलेर्धरातले त्वं विहितावतारः ।

चिदम्बरक्षेत्रगतः पवित्रं नेत्रोत्सवं द्रक्ष्यसि नृत्तमैशम् ॥ ६४ ॥

इति मुरमथनोक्त्या मोदमानः फणीन्द्र-
स्त्रिपुरहरनियोगं दीर्घकालादवाप्य ।

तदपि परिदिदृक्षुस्ताण्डवं चन्द्रमौले-
रवतरितुमवन्यामंशतश्चाशशंसे ॥ ६५ ॥

इति श्रीयशरामदीक्षितपुत्रस्य रामभद्रयज्वनः कृतौ पतञ्जलिचरिते
प्रथमः सर्गः ।

द्वितीयः सर्गः ।

भूतलेऽथ जननोचितमार्षं वंशमीक्षितुमविक्षददृश्यः ।

जन्तुविस्मृतपरस्परैवैरं तापसाश्रमवनान्तमनन्तः ॥ १ ॥

यत्र काननचरो गजराजो वीतकर्दममृणालविशङ्की ।

जृम्भणेषु चटुलेन करेण व्याचकर्ष किल केसरिदंष्ट्राम् ॥ २ ॥

१. 'शुण्डालेन सलीलमेष कलभो वक्त्रान्मृणालोज्ज्वलं
जृम्भारम्यविकस्वरान्मृगपतेर्दंष्ट्राङ्कुरान्कर्षति ।
एषा बत्सतरी च मातरि तृणान्यत्तुं यतायां कचि-
द्वीपिन्या वरकन्दूरस्थितिजुषः सन्न्यं मयक्षति ॥'

इत्यदसीयजानकीपरिणयनाटके.

'उल्लूकानां काकैरुदभवदुदासीनवसतिः

रहःक्रीडा सिंहैरनुकलमभून्मत्तकरिणाम् ।

अजानां शोषुच्छैरजनि जनितप्रीतिभिरयः (?)

समात्मापोऽन्योऽयं शुक्कुलविडालस्य समभूत् ॥'

समूहं सर्पाणां समजनि सदा जाकुलकुलै-

र्मयूरैन्द्रान्निद्रां फणिकुलमदः प्रापयति च ।

गवाः योगक्षेमे कृतमतिरभूत्प्राप्रनिकरो

मृगप्राप्यं संबन्धः श्वभिः रन्मोन्यमहितः ॥'

इत्यप्यदीक्षितौपरीसाम्भूचम्पूः.

अम्बरान्तरगते रविबिम्बे यत्र चानुदिनमातपभीतान् ।
 पन्नगान्वनमयूरयुवानः पालयन्ति गरुता विततेन ॥ ३ ॥
 यत्र चत्वरमपास्य तटान्ते चर्वितुं गवि तृणानि गतायाम् ।
 द्वीपिनी रसनया परिलिङ्ग्य स्तन्यमर्पयति वत्सतरस्य ॥ ४ ॥
 यत्र मुक्तकुहरं हिमभीतं रक्षितुं निजमुखेन गृहीत्वा ।
 मूषिकार्भकमरण्यविडाली मूलकोटरमगस्य निनाय ॥ ५ ॥
 कृष्णसारवदनापितदर्भं कीरदत्तयवकल्पितहव्यम् ।
 हस्तिपुष्करसमाहृतनीरं हृष्यति स तदवेक्ष्य वनं सः ॥ ६ ॥
 तत्र कापि ददृशे मुनिकन्या गोणिकेति गुणसिन्धुरनेन ।
 या हि यापयति पुत्रनिमित्तं दारुणेन तपसा दिवसानि ॥ ७ ॥
 जन्म तापसकुले परिशुद्धे शीलमीशगृहिणीस्पृहणीयम् ।
 तां च व्रीक्ष्य तपसा ग्लपिताङ्गी मातरं स मनसा निरनैषीत् ॥ ८ ॥
 दातुमर्घ्यमहिमं द्युतयेऽम्भः पूतमञ्जलिपुटे विनिधाय ।
 सा निमील्य नयने भगवन्तं भास्करं हृदि तदा परिदध्यौ ॥ ९ ॥
 प्राज्ञमर्पय सुतं मम भास्वनन्तरित्थमभिसन्धिजुषोऽस्याः ।
 पन्नगाधिपतिरर्कनियुक्तः प्राविशज्जनि तुमञ्जलिगर्भम् ॥ १० ॥
 संभृतार्घ्यजलमञ्जलिमुच्चैः सा सहस्रकिरणं प्रति देवम् ।
 यावदुत्क्षिपति तावदमुष्मात्तापसाकृतिरहिः स पपात ॥ ११ ॥
 पादयोगपरिपावितभूमिं सा सुवर्णगिरिदृष्टपटुत्वम् ।
 दक्षिणं कलयितुं कमलेशं तं ददर्श नवमर्कमिवाग्रे ॥ १२ ॥
 मेघया विमलया चिरमन्तर्व्याप्य निष्पतितयेव बहिश्च ।
 शारदेन्दुमहसः सहचर्यापाण्डरं भसितकुण्ठनयाङ्गे ॥ १३ ॥
 धावितो मनसि सत्त्वगुणेन द्वौ गुणावपि रजस्तमसीयौ ।
 तौ जटाभरमृगाजिनदम्भाद्दर्शयन्तमिव चोर्ध्वमधश्च ॥ १४ ॥

चित्तसङ्गिहरशेखरचन्द्रस्थित्यपेक्षकमिवोडुकदम्बम् ।
 दक्षिणेन विमलं श्रवणेन स्फाटिकाक्षवल्यं कलयन्तम् ॥ १५ ॥
 वल्कविम्बमुदितस्मितमीषद्वारिजं विकचमित्युपयान्तीम् ।
 चञ्चरीकपटलीमिव कण्ठे शंकराक्षमणिधाम दधानम् ॥ १६ ॥
 पुत्र एष मम पुण्यविपाकात्प्रादुरास किल पावकतेजाः ।
 इत्युपेत्य मुदिता सहसा सा भूर्ध्नि तं मुनिकुमारमजिघ्रत् ॥ १७ ॥
 प्रकृतस्तनमुदञ्चित्वाष्पं विस्मृतव्रततपोविधिखेदम् ।
 पुत्रलाभसुखं नाम्नि समुद्रे मज्जतीं स जननीं प्रणनाम ॥ १८ ॥
 तं तदाभिवदितुं प्रणतं प्राङ्मम तस्य जननी विततान ।
 यत्पतन्नभवदञ्जलितोऽसौ तत्पतञ्जलिरिति प्रथमानम् ॥ १९ ॥
 श्रावितश्च स तदाभिवदन्त्या नाम तत्प्रथममेव जनन्या ।
 चिन्तितस्त्वदुपकण्ठमुपेयामित्युदीर्य तपसे चलितश्च ॥ २० ॥
 दर्शितद्रुमलताफलपुष्पे दक्षिणोदधितटेऽथ निवेश्य ।
 चन्द्रचूडकरुणाघटनाहं दारुणे तपसि चारु स तस्यौ ॥ २१ ॥
 आत्मनोऽपि भरणे धरणी मां प्रागियं नियुयुजे यदशक्ता ।
 न व्यथेत तदसाविति तस्यां स न्यघत्त चरणाङ्गुलिमेकाम् ॥ २२ ॥
 अर्कमण्डलगतः सहसा मे शंकरोऽभिमतमर्पयितेति ।
 सोऽवगम्य तदिवाथ जिघृक्षुः खं भुजद्वयमुदक्षिपदूर्ध्वम् ॥ २३ ॥
 नायमीक्षितचरो नयनैर्मे भूर्ध्नि भूभृत इति प्रहिताक्षः ।
 चापलादिव स चण्डमरीचि संददर्श न ततो विरराम ॥ २४ ॥
 तिष्ठता तपसि भक्षयितव्यं कन्दमूलफलपर्णमपास्य ।
 पूर्वजन्मकृतवासनया किं पूतमभ्यवजहार स वासम् ॥ २५ ॥
 आगतां शुचमनीक्षितभास्वान्नित्यशीतलरसातलवासात् ।
 हातुमूष्मदिवसेषु स हर्षादध्युवास शिखिपञ्चकमध्ये ॥ २६ ॥

शार्ङ्गधन्वशयनत्वदशायां ताडितस्य तरलाब्धितरङ्गैः ।
 तस्य किं क्षतमभूदुदवासे शीतले शिशिरकालदिनेषु ॥ २७ ॥
 प्राग्विलेशयतया दुरचापान्यासनानि यदनेन जितानि ।
 अद्भुताय तदसूत्ररुधे यन्नात्र चित्रमनिलाशितयास्य ॥ २८ ॥
 चक्षमे वपुषि कर्तुमनूनन्यासमङ्कुरितकर्णकराङ्घ्रिः ।
 सांप्रतं किल स तापसरूपो मातृकाक्षरगणस्य फणीन्द्रः ॥ २९ ॥
 रुन्धति श्वसितमन्तरमुष्मिन्नीक्षणप्रभृतिरिन्द्रियवर्गः ।
 अर्यमातप इवाहरपाये स्पन्दितुं बहिरलं न बभूव ॥ ३० ॥
 प्राणरोधमतनिष्ठ यदायं सा पुनः प्रथममेव ततोऽपि ।
 कुण्डलिन्यभवदस्य वशे स्यात्तत्र कुण्डलिनि तत्किमयुक्तम् ॥ ३१ ॥
 पद्मकोशदलनं कृतमासीदुद्यतोषसि सहस्रकरेण ।
 प्रागभूवमसहस्रमुखः किं नेति तत्स इव सोऽपि चकार ॥ ३२ ॥
 चन्द्रचूडचरणाम्बुजयुग्मध्यानसंततिरसानुभवेन ।
 निर्मालास्य धिषणा परिणेमे चन्द्रिकेव शरदामनेन ॥ ३३ ॥
 गोणिकासुततपःकृतशङ्का गोत्रमित्प्रभृतयस्त्रिदिवेशाः ।
 तत्तपो दलयतेति तदानीं प्रैरिरन्नमरवारनताङ्गीः ॥ ३४ ॥
 अङ्गभाज इव कल्पकवल्ल्यो जङ्गमा इव मनोजपताकाः ।
 विभ्रमैरथ विट्यन्नमयन्त्यः सुभ्रुवो ववलिरेशस्य पुस्ततात् ॥ ३५ ॥
 स्रस्तनीविनहनं च्युतचैलव्यञ्चितस्तनमृजुकृतमध्यम् ।

१. 'अर्कमातप' इति पुस्तकान्तरे. २. 'प्रागभूवमसहस्रकरः किम्' क.
 ३. 'प्रैरयन्' ख. ४. 'स्रस्तनीविनहनच्युतचैल' क.

'आरकसंकुचदङ्गाङ्गमुदस्तहस्तमुष्मिन्नीक्षणप्रभृतयस्तनमृजुकृतमध्यमानम् ।

नीवीसमुच्छ्रितदर्शितनाभिदेशं निद्राविशेषकलुषा कुप्तेऽङ्गभङ्गम् ॥'

इत्यदसीयशङ्कारतिलकभाष्ये.

पाणिना विटपमानमयन्ती पल्लवानहत काचन तासु ॥ ३६ ॥
 एकया विकचचम्पककृष्णं गन्धुकं कचभरे विनिधातुम् ।
 दोर्युगं नखपदोज्ज्वलमूलं नोद्धृतं न विरतं च नताङ्गया ॥ ३७ ॥
 कल्पितं वकुलदाम कराभ्यामर्पयाम्यहमिहेति हसन्ती ।
 आहतांशुकमदर्शयदेका हेमकुम्भसदृशं कुचभारम् ॥ ३८ ॥
 वीक्ष्य कानकशुके कुचयुग्मं द्रागनुद्रवति दाडिमबुद्ध्या ।
 संसमानजघनांशुकमीषद्भृशनाभिविलम्बद्रवदन्या ॥ ३९ ॥
 अन्यया तरुतले तरलक्ष्या वारितोऽपि वलयस्वनितेन ।
 आपतन्मधुकरोऽधरबिम्बं पातकी परिचुचुम्ब चिराय ॥ ४० ॥
 खेदबिन्दुकमनीयकपोला श्वासकम्पितघनस्तनकुम्भा ।
 भूतले निहितजानुयुगान्या कन्दुकं प्रतिजघान कराभ्याम् ॥ ४१ ॥
 मा विकर्ष मम वेणिलतामित्याहतः करजुषा कमलेन ।
 किं व्यथेति पुनरेव तरुण्या चुम्ब्यते स सुकृती ननु बर्ही ॥ ४२ ॥
 संप्रदर्श्य नवमौक्तिकहारं संमुखे नवमृणाललतेति ।
 केलिचक्रममिवोपदिशन्ती कापि दूरमहरत्कलहंसम् ॥ ४३ ॥
 संनिधौ किमपि चारु नदन्तं मामयं बत विडम्बयतीति ।
 कङ्कणकणितपाणिकपोतं कापि केलिकमलेन जघान ॥ ४४ ॥
 चारु वाममधिरोप्य कराब्जं दक्षिणेन परिमृष्टपतत्राम् ।
 मञ्जुलानि रणितानि तदानीं शारिकां कलमपाठयदेका ॥ ४५ ॥
 प्रौढयौवनमदोद्धतलीलं पञ्चबाणपिककेलिविलासम् ।
 इत्थमन्तिकचरं सुरनारीचक्रमेत्य तमिवेष विकर्तुम् ॥ ४६ ॥
 लोलहेमवलयेन विराजन्मुद्रिकेण धृतिभिः सह यूनाम् ।
 पाणिपल्लवयुगेन मृदङ्गस्ताडितोऽजनि कयापि तरुण्या ॥ ४७ ॥

कञ्चुकस्थगितवल्गदुरोजं कन्दलत्कणितकङ्कणहस्तम् ।
 तन्वती तरलतां तरुणानां तालयोर्द्वयमघट्टयदन्या ॥ ४८ ॥
 कण्ठजृम्भितकलस्वनभङ्ग्या कामिनां अमिसृजा हृदयेषु ।
 अङ्गुलीभिरिव पल्लवयन्त्या वल्लकीमपरया समगायि ॥ ४९ ॥
 पक्वबिम्बफलोचिषि धन्यं वेणुमेकमधरे विनिवेश्य ।
 कापि वादनमिषेण सृगाणां कर्णयोरपि मधूनि ववर्ष ॥ ५० ॥
 स्पन्दमानकबरीभरमाल्यं मन्दहासमधुराधरबिम्बम् ।
 घर्मवारिकणमौक्तिकपङ्क्तिं क्लिन्नपत्रमकराङ्ककपोलम् ॥ ५१ ॥
 भावसूचनविलोकराग्रं संहतस्तनलुठन्मणिहारम् ।
 चारुनूपुरझलज्जलिताङ्घ्रिन्यासमेणनयनानटदेका ॥ ५२ ॥
 केशमाल्यमकरन्दतुषारो वीटिकारसलवङ्गसुगन्धी ।
 सुभ्रुवां कुचतटाहतिमन्दस्तं तदामजदृषिं वनवातः ॥ ५३ ॥
 इत्यमर्त्यवनिताललितेन क्षोदितोऽपि न चचाल स योगी ।
 वाति चण्डपवनो वसुमत्यां तावता चलति किं गिरिरीषत् ॥ ५४ ॥
 काचिदेत्य तदनु प्रमदानामालिलिङ्गं तमुरोजयुगेन ।
 कानने कलभकुम्भनिकाषादस्य किञ्चिदधिकं न ततोऽभूत् ॥ ५५ ॥
 आदधे वपुषि तस्य ततोऽन्या वक्रपाटलमुखानि नखानि ।
 खेलतामुपरि तद्विहगानामातनोत्पदनखार्पणभङ्गीम् ॥ ५६ ॥
 कापि वक्त्रकमलेन सृगाक्षी तत्कपोलमथ चारु चुचुम्ब ।
 न व्यकारि स ततोऽपि तपस्वी लेहनादिव कुरङ्गशिङ्गनाम् ॥ ५७ ॥
 तस्य तत्र मतिनिर्जितकामे यौवतस्य विफलोऽजनि यत्नः ।
 किं करोतु बलिना युधि नाथे पातिते परनृपेण भटौघः ॥ ५८ ॥

१. 'वातु' ख. 'न पादपोन्मूलनशक्तिरहः शिलोच्चये मूर्च्छति मारुतस्य' इति रघुवंशे.

तादृशं भुवि कुशास्रनभाजं धारिताक्षवलय करपद्मे ।
 नासिकाग्रनिहिताक्षमवेक्ष्य व्यस्यन्त सुरविभ्रमवत्यः ॥ ५९ ॥
 विभ्रमैरपि निजैरविकार्यं तं विरागमिव मूर्तमवेक्ष्य ।
 शापदानचकिता हरिणाक्ष्यस्तस्य किञ्चिदपचक्रमुरग्रात् ॥ ६० ॥
 हृष्यतः शतमखस्य नयोगात्सिद्धचारणगणेन तदानीम् ।
 पातिताजनि मुनेरुपरिष्ठात्पारिजातकुसुमोत्करवृष्टिः ॥ ६१ ॥
 तावदम्बुदकदम्बगभीरा दध्वनुस्त्रिदिवदुन्दुभयश्च ।
 या विमोहयितुमागतवत्यस्ताभिरेव ननृते च वधूभिः ॥ ६२ ॥

तस्यातिदुष्करमवेक्ष्य तपः प्रसन्नो
 दातुं वरं तदुचितं दययाथ तस्मै ।
 कैलासगौरमधिरुह्य वृषं महान्त-
 मर्धेन्दुमौलिरुमया सममाविरासीत् ॥ ६३ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते
 द्वितीयः सर्गः ।

तृतीयः सर्गः ।

अथ वीक्ष्य स शैलकन्यया सहितं चन्द्रकलाधरं पुरः ।
 रभसादुदतिष्ठदासनात्प्रणमन्नञ्जलिना पतञ्जलिः ॥ १ ॥
 तदुपागमहर्षविस्मयौ स्तिमितं यद्यपि तं वितेनतुः ।
 स तथापि चकार दण्डवत्प्रणिपातं भुवि भक्तियन्त्रितः ॥ २ ॥
 प्रणिपत्य समुत्थितस्तदा मुदितो मूर्ध्नि कृताञ्जलिर्मुनिः ।
 तरुणेन्दुवतंसमादरात्तमुपश्लोकयितुं प्रचक्रमे ॥ ३ ॥

श्रुतयोऽपि न शक्नुवन्ति ते स्तुतये किं पुनरीश माहशः ।
 भणितिर्गृणती भवद्गुणान्परिशुध्येदिति किं तु मे मैतिः ॥ ४ ॥
 जगदीश यदेकमद्वयं तव सच्चित्सुखलक्षणं वपुः ।
 विधिविष्णुहरा इति त्रिधा विभिदे तन्निजयैव मायया ॥ ५ ॥
 तव देव गिरा यथार्थया ननु कर्माणि नरा वितन्वते ।
 सुखबोधमयं सुमेधसः परमं ब्रह्म वदन्ति केवलम् ॥ ६ ॥
 अतिसुन्दरमस्तु मे सदा हृदये त्वद्वपुरिन्दुभूषणम् ।
 नियतं खलु यस्य दर्शनात्सरणीयो रमणो रतेरभूत् ॥ ७ ॥
 जैडमेव रथाङ्गमेकमप्यपरं द्वादशधा विभज्यते ।
 कुरथेन ततस्त्वया कथं विजितं वैरिपुरत्रयं विभौ ॥ ८ ॥
 भवदाश्रयणेन मार्गणा अपि लक्ष्मीपतयो भवन्ति यत् ।
 विपरीतमभूदिदं यतोऽजनि लक्ष्मीपतिरेव मार्गणः ॥ ९ ॥

१. 'अतीतः पन्थानं तव च महिमा बाह्जनस्यो-
 रतद्यावृत्त्या यं चकितमभिधत्ते श्रुतिरपि ।
 स कस्य स्तोतव्यः कतिविधगुणः कस्य विषयः
 पदे त्वर्वाचीने पतति न मनः कस्य न वचः ॥'

इति महिम्नःस्तोत्रे.

२. 'मम त्वेतां वार्णीं गुणकथनपुण्येन भवतः
 पुनामीत्यर्थेऽस्मिन् पुरमथन बुद्धिर्व्यवसिता ॥'

इति महिम्नःस्तोत्रे.

३. 'रथः क्षोणी यन्ता शतधृतिरगेन्द्रो धनुरथो
 रथाङ्गे चन्द्राकौ रथचरणपाणिः शर इति ।
 दिग्धक्षोस्ते कोऽयं त्रिपुरतृणमाडम्बरविधि-
 विधेयैः क्रीडन्त्यो न खलु परतन्त्राः प्रभुश्रियः ॥'

इति महिम्नःस्तोत्रे.

अपि सेव्यमनेकशाखया भजतामप्यधिकं फलप्रदम् ।
 परमेश भवन्तमीदृशं जगतः स्थाणुरिति ब्रुवन्त्यहो ॥ १० ॥
 विनिहत्य रणेऽन्धकं कलाघरचूडामणिरप्यहो भवान् ।
 न खलु त्रपते ततो यतः परिपूर्णं त्वयि नास्ति पौरुषम् ॥ ११ ॥
 किमिहाद्भुतमस्ति यज्जटातटिनीं कामपि तावकी पपौ ।
 जलधिं चुलुकीचकार किं तव भक्तोऽपि न कुम्भसंभवः ॥ १२ ॥
 तव पञ्चमुखानि लोचनान्यपि तु त्रीणि तथाष्टमूर्तयः ।
 इति शैलसुतातिसुन्दरं किमिति त्वामवृणीत गोहिनम् ॥ १३ ॥
 वसनं करिचर्म वाहनं वृषभः कोऽपि विभूषणं फणी ।
 अशनं विषमासिका गिराविति चित्रं जगतां त्वमीशिषे ॥ १४ ॥
 बहतो नृकरोटिमालिकामनुलिप्तस्य परेतमसना ।
 पितृकानननर्तकस्य ते प्रमथेशस्य गुणास्तु पावनाः ॥ १५ ॥
 अरुणेन पदाम्बुजेन ते मम चित्रं क्रियते मनः शुचि ।
 मृदुनाप्यमुना भुजान्तरं कठिनं न त्रुटितं यमस्य किम् ॥ १६ ॥
 विजिताद्रजतेन निर्मितौ विषमेषोरिषुधी इवाहतौ ।
 कलये हृदि काङ्क्षितप्रदे तव जङ्घे तरुणेन्दुशेखर ॥ १७ ॥
 गजहस्तजिगीषयेव यौ धृततारक्षवचर्मकङ्कटौ ।
 गिरिजाकरमर्दनोचितौ भवदूरू भव भावये हृदि ॥ १८ ॥
 तव मध्यमहं तनुं भजे नितरामीर्ष्यति यत्र नामये ।
 प्रलयोद्धतरुद्रलोचनद्रुतरूप्याद्रिनदीजलभ्रमः ॥ १९ ॥
 भुजगाभरणं भुजान्तरं भसितोद्भूलितमीश ते भजे ।
 स्फटिकाद्रिशिलातलं यथा करिकीर्णांभुजनालकोमलम् ॥ २० ॥
 अरुणाङ्गुलिपल्लवौ नखद्युतिसंभावितपुष्पडम्बरौ ।
 कलिमोचन कालकण्ठ ते कलयेऽहं करकल्पपादपौ ॥ २१ ॥

मुखचन्द्रसमीपवर्तिनीमरुणामीश धनावलीमिव ।
 तव नौमि जटापरम्परां सितविद्युन्निभगाङ्गनिर्झराम् ॥ २२ ॥
 अविवेकतमोनिवृत्तये विलसन्तं विषमास्त्रशासनम् ।
 मधुरस्मितचेन्द्रिकोदयं वदनेन्दुं तव चिन्तये हृदि ॥ २३ ॥
 इति तं पुलकोद्गमैः स्तनौ हृदि भक्त्या प्रमदाश्रुणा दृशोः ।
 वचसे स्तुतिमिश्रं संगतं परितुष्यन्प्रभुरब्रवीदिदम् ॥ २४ ॥
 तपसा तव शेष तोषितो वितरिष्यन्वरमागतोऽस्मि ते ।
 अचिरेण वृणीष्व तं यतो वपुरीदृक्त्वव वारितं सुखात् ॥ २५ ॥
 चरितं निजमादितः स्मरन्नथ शेषेति निमग्नितो मुनिः ।
 पदवार्तिकभाष्यनिर्मितौ प्रथमं पाठवमभ्ययाचत ॥ २६ ॥
 अथ तस्य जगन्नयप्रभोर्नटनालोकनयोग्यतां पुनः ।
 मुनिमर्थयमानमात्मनः स तथास्त्वित्यवदन्मुदा मूढः ॥ २७ ॥
 अयि वत्स चिदम्बराभिधं नगरं त्वं ब्रज काननाध्वना ।
 तव तत्र नटेयमीक्षितुं दययेत्यन्तरधादुदीर्य सः ॥ २८ ॥
 इति तस्य गिरा चिदम्बरं नगरं प्रास्थित नाट्यलिप्सया ।
 मुदितः स मुनिर्मुमुक्षया भवतसो निकटं गुरोरिव ॥ २९ ॥
 अपरं प्रविशन्वनं वनादपरं चाश्रममाश्रमाद्ब्रजन् ।
 ददृशे स पत्रित्रदर्शनः सुरसिन्धोरिव पाथसां भरः ॥ ३० ॥
 पथि तं फलपुष्पसंचयैः परिपूज्येव मुनिं वनद्रुमाः ।
 पवनाकुलपल्लवच्छंलात्सफलं जन्मन इत्यनर्तिषुः ॥ ३१ ॥
 बुधमृद्धरसा पदे पदे परिपाकच्युतपुष्पकोमला ।
 पदवी तमनन्दग्रन्थकवेः पठितव्याकरणस्य वागिव ॥ ३२ ॥
 गिरिनिर्झरशीकरान्किरन्सममारण्यविहङ्गकूजितैः ।
 मुषितद्रुमपुष्पसौरभो मुदमाधत्त वनानिलो मुनेः ॥ ३३ ॥

कटिवद्धमृगादनत्वचं कपिलोन्नद्धजटाभरं मुनिम्
 तमवेक्ष्य तरक्षवो वने न पलायन्त न चाभिचक्रुः ॥ ३४ ॥
 चटुलाक्षमुदञ्चिताननं चलवालाञ्चलमीषदन्तरम् ।
 कुतुकेन कुरङ्गशावकास्तृषिं ज्ञातिमिवानुदुदुवुः ॥ ३५ ॥
 कपयस्तदवेक्षणे तरुन्व्यथयामासुरसाधुभिः पदैः ।
 पदशास्त्र इवानधीतिनः कवयः कर्णपथान्विपश्चिताम् ॥ ३६ ॥
 तमवेक्ष्य निनिन्दुरुच्चकैरपदे पक्कणकुक्रुराः पथि ।
 सरसस्य कवैः क्रमं गिरामवकर्ण्यक्षमयेव दुर्धियः ॥ ३७ ॥
 ददृशे किल तेन गच्छता गिरिनद्यां कलहंसमण्डली ।
 कियदप्यसृगुक्षिता तनौ गिरिशस्येव कपालमालिका ॥ ३८ ॥
 अचलोर्ध्वतलादवस्थितं निपतन्तं स ददर्श निर्झरम् ।
 रविरश्मिजिता कृतं ध्वजे विपिनेनेव दुकूलपल्लवम् ॥ ३९ ॥
 कठिनोपलघट्टनोत्थितान्पतितान्निर्झरपाथसां कणान् ।
 चलितानविशेषतोऽग्रहीच्चमराणामपि बालधीन्मुनिः ॥ ४० ॥
 निबिडोपलगर्तनिःसरत्फणिफूत्कारमियापसर्पिणः ।
 हरिणा नयनैः समाकुलैः पदवीमुत्पलिनीं मुनेर्व्यधुः ॥ ४१ ॥
 ज्वलितारुणपल्लवानलश्चिरिबिल्वप्रसवैकलाजया ।
 अचलस्य करग्रहोत्सवो वनलक्ष्म्येति विनिश्चिकाय सः ॥ ४२ ॥
 मधुरध्वनयो मधुव्रता मदनिप्यन्दमलीमसे पथि ।
 अवदन्मुनये निरक्षरं द्विपमासन्नसरोवगाहिनम् ॥ ४३ ॥
 तरुमूलविहारिणो दरीभुवि भल्लूकगणानजीगणत् ।
 मृडकण्ठरुचीन्वनश्रियः कचभारानिव जङ्गमान्मुनिः ॥ ४४ ॥

१. 'नन्दुरुच्चकैः' इति ख-पुस्तके; नन्दुरुच्चकैः' इति भव्यः पाठो भवेत्.

२. 'चिरिबिल्वप्रसवैकरम्यया' क.

मृगराजकराहतित्रुटत्करिकुम्भच्युतमौक्तिके पथि ।
 निबिडोडुकदम्बडम्बरे स मुनिश्चन्द्र इवाम्बरे ययौ ॥ ४५ ॥
 अतिलङ्घ्य वनानि जग्मुषा ददृशे तेन चिदम्बरं पुरम् ।
 इह ताण्डवयिष्यतीश्वरः कृपयेति प्रथमं गणैर्वृतम् ॥ ४६ ॥
 पृथुलश्रवसो बृहन्मुखा गडुकण्ठा गिरिसन्निभोदराः ।
 विकटोच्छ्लितजानवः सरं विहसन्तीव यदागता गणाः ॥ ४७ ॥
 तमसामिव देहिनो भरा यमुनाया इव पिण्डिता झराः ।
 जलदा इव मूर्तसंचराः प्रमथा यत्परितो विजह्निरे ॥ ४८ ॥
 विहरन्ति तरक्षुभिर्मिथो निनदैर्यत्र निगृह्यते हरीन् ।
 मुखविक्रियया च तर्जयन्त्यगकन्यापरिचारिणीर्गणाः ॥ ४९ ॥
 कुसुमाहृतये गणैः प्रभोर्नवमुन्मत्तवनं प्ररोप्यते ।
 अपि यत्र विमृश्य ल्ययते प्रसवामोदघना च केतकी ॥ ५० ॥
 अनुलेपनसंग्रहं प्रभोः प्रमथा यत्र परे वितन्वते ।
 परितर्जितघोरफेरवं प्रतिपद्यैव परेतभूतलम् ॥ ५१ ॥
 मलयद्रुमकोटरान्तरादपि बल्मीकबिलोदरादहीन् ।
 चकृषुः किल यत्र भूषणं नवमीशाय गणाः प्रदित्सवः ॥ ५२ ॥
 मलयाद्रिपटीरवासितान्द्रुतिगतेषु समीरणार्भकान् ।
 प्रभुकङ्कणकुक्षिपूरणं तनितुं यत्र गणा निरुन्धते ॥ ५३ ॥
 पुरदाहमनङ्गपातनं गरलाखादनमन्तकक्षतिम् ।
 गजदानवखण्डनं जगुः प्रमथा यत्र चरित्रमैश्वरम् ॥ ५४ ॥
 कलयन्ति विभूतिभस्त्रिकां कतिचिद्यत्र गृहीतसूचयः ।
 अपरैरपि नाम सीव्यते नवरुद्राक्षमणिप्रसङ्गनात् ॥ ५५ ॥
 विलसद्भसितत्रिपुण्ड्रका घृतरुद्राक्षकिरीटमौलयः ।

कति यत्र नयन्ति वासरान्शिवपञ्चाक्षरमन्नजापिनः ॥ ५६ ॥
 शिवभक्तगणे प्रदक्षिणक्रमणं यत्परितो वितन्वति ।
 भसितैरपरः समुन्नतो वरणोऽकरुण्यत तत्तनुच्युतैः ॥ ५७ ॥
 घटनाय जटाहिमांशुना परिगृह्णन्त्युडुमण्डलीमिव ।
 शिवमर्चयितुं यदाश्रया द्विजलोका धवलार्कमञ्जरीम् ॥ ५८ ॥
 गिरिशार्चनविल्वपल्लवग्रहजैः पाणिषु कण्टकक्षतैः ।
 कमलप्रमुखाङ्कुरेखिका वसतां यत्र बतोपमीयते ॥ ५९ ॥
 निवसन्ति दिवः कति श्रियः कति वाण्यः कति मुक्तयः कति ।
 इति वेद्मि न तत्र याः शिवो विनियुक्ते प्रतिभक्तपूरुषम् ॥ ६० ॥
 मृडनाद्यदिदृक्षुर्भिर्जनैः परितस्तन्नगरं परिष्कृतम् ।
 प्रविशन्ददृशे पतञ्जलिः प्रथमं व्याघ्रपदा तपस्विना ॥ ६१ ॥
 स समाधिदृशा निशामयन्फणिनामेष पतिः पतञ्जलिः ।
 इति तस्य सभाजनार्थमानयदध्यै सह पाद्यवारिणा ॥ ६२ ॥
 उपचारमुपेत्य तत्कृतं स च माध्यंदिनसंभवं मुनिम् ।
 कुशलं फणिनामधीश्वरः परिपप्रच्छ तपःसमाधिषु ॥ ६३ ॥

तावेवं परिचयलब्धगाढसख्या-

वग्रण्यौ शिवपदपद्मभक्तिभाजाम् ।

त्रैयक्षं नटनमहोत्सवं दिदृक्षू

योगीन्द्रौ कनकसभामगाहिषाताम् ॥ ६४ ॥

इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते

तृतीयः सर्गः ।

चतुर्थः सर्गः ।

वासवादिभिरथामरैस्तदा चोदितेन भुवि विश्वकर्मणा ।
 ताण्डवाय गिरिशस्य निमिता तत्र हाटकमयी सभा बभौ ॥ १ ॥
 यत्र हेमवलभीविलम्बिनो दिव्यमौक्तिकसरा विरेजिरे ।
 सर्वतः सुरगिरेरधित्यक्रां संगता इव नवोड्डपङ्कयः ॥ २ ॥
 यत्र सिन्धुचलशैवलाङ्कितं नाभिपङ्कजमिवेन्दिरापतेः ।
 गारुडाश्मखचितं हिरण्मयं पुण्डरीकमुपरि व्यराजत ॥ ३ ॥
 चञ्चलध्वजपटाञ्चलाञ्चितं यत्सुवर्णशिखरं समुन्नतम् ।
 अन्वकारि हरिवज्रतो भिया मेरुणा तनुरुहाणि धुन्वता ॥ ४ ॥
 वीक्ष्य मां सफल्यध्वमक्षिणी भो नरा इति गिरेव शंसति ।
 या विशङ्कटविटङ्ककोटिभाक्किङ्किणीगणघणंघणारवैः ॥ ५ ॥
 यद्विशालमणिजालकान्तरादुत्पतन्त्यगरुधूपपङ्कयः ।
 आह्वयन्त इव शैवमीक्षितुं नर्तनोत्सवममर्त्यसुन्दरीः ॥ ६ ॥
 यत्र काञ्चनवितानसंयतो नन्दनद्रुकुसुमसजां गणः ।
 अश्रु भाविहरनृत्तदर्शनप्रेमजं मधुमिषादिवोज्झति ॥ ७ ॥
 शातकुम्भवल्भीसमुन्नतव्रातबद्धमुकुरावलीच्छलात् ।
 या बिभर्ति नयनानि कौतुकादभिरूप्यमिव वीक्षितुं निजम् ॥ ८ ॥
 द्वारपार्श्वयुगले हिरण्मये गारुडाश्मकदलीवनश्रिया ।
 या परस्परसमागमार्हयोः शंसतीव घटने मनोज्ञताम् ॥ ९ ॥
 आदितोऽन्ततः उपोढविभ्रमैर्यत्र मौक्तिकसरैश्चकाशिरे ।
 हेमतोरणमरीचिवीचयो राजहंसनिचयैरिवागतैः ॥ १० ॥
 अत्यवर्तत यदीयकाञ्चनस्तम्भजालमनरालमुन्नतम् ।
 अप्यहीनगुणभूषमुन्मिषद्वक्त्रिमाणममरालयं गिरिम् ॥ ११ ॥

देवताप्रतिकृतीर्यदन्तरे शिल्पिना मणिमयीः प्रकल्पिताः ।
 देवताः प्रथममागता नटं द्रष्टुमैशमिति मेनिरे नराः ॥ १२ ॥
 यत्र भान्ति कुरुविन्दनिर्मितत्रोटयो मरकतच्छदाः शुकाः ।
 एष्यदीशशणरादकरस्फुरद्वाडिमग्रहकृतादरा इव ॥ १३ ॥
 यत्र यत्र फलपुष्पमण्डितं वृक्षषण्डमरुचद्विनिर्मितम् ।
 प्रागरण्यमिव नन्दिहुंकृतिस्तम्भितं चरति शंकरे तपः ॥ १४ ॥
 भान्ति यत्र मणिकुट्टिमे नरा बिम्बिता भगवतो नटिष्यतः ।
 संजिघृक्ष्व इवालयद्वलेः पारितोषिकविभूषणान्यहीन् ॥ १५ ॥
 सिक्तमृष्टतलमुच्छ्रितध्वजं स व्यतीत्य पुरमार्गमायतम् ।
 तां सभासथ त्रिवेश तादृशीं व्याघ्रपादनुगतः पतञ्जलिः ॥ १६ ॥
 कायवानिव तपःसमुच्चयो जङ्गमेव शिवभक्तिरूर्जिता ।
 स्वात्मबोध इव मूर्तिसंस्तरस्तावृषी ऋषिगणोऽन्ववर्तत ॥ १७ ॥
 यत्पुराणकिटिनापि शौरिणा न व्यलोकि चरणद्वयं प्रभोः
 लोकयेमहि तदेव कित्विति व्यस्मयन्त मुनयस्तदा मुहुः ॥ १८ ॥
 आगताः प्रथममेव भूतले नीलनीरदनिभा गणास्तदा ।
 विद्रवन्नरवितीर्णमार्गया सर्वतः समचरन्त लीलयां ॥ १९ ॥
 भूतनाथनटने दिदृक्षया भूतलेऽवतरतां दिवौकसाम् ।
 उन्मुखक्षितिमयूरवीक्षितो दुन्दुभिध्वनिरभूदथाध्वनिः ॥ २० ॥
 निर्जरानथ कदाप्यनीक्षितानीक्षितुं भुवि दिवोऽवरोहतः ।
 दिव्यदुन्दुभिरवावकर्णनात्सन्ननाह कुतुकी नृणां गणः ॥ २१ ॥
 अम्बरे ददृशिरेऽथ सुन्दरा हाटकाङ्गदकिरीटकुण्डलाः ।
 अञ्चलालिखितहंसवाससः पञ्चविंशवयसो दिवौकसः ॥ २२ ॥
 तेषु मेषवरवाहनश्चतुःशृङ्गमौलियुगलः शिखोज्ज्वलः ।
 सक्त्रवादिबहबाहुसप्तकः प्रत्यदृश्यत हुताशनस्त्रिपात् ॥ २३ ॥

साध्वसेन शिवभक्तसंनिधिं यः स्थितः परिहरंश्चिरादपि ।
 तं मृकण्डुतनये कृतागसं शाम्भवा ददृशुरम्बरेऽन्तकम् ॥ २४ ॥
 मूर्तयामुनतरङ्गवल्लरीविभ्रमावहमहासिभासितः ।
 पाणिराननमुदग्रदंष्ट्रमप्याचक्ष इव नैर्ऋतं नृणाम् ॥ २५ ॥
 दन्तलग्नजलमर्त्यजाङ्गलकूरदूरविवृतास्यकन्दरम् ।
 आगतस्य वरुणस्य मानवास्तत्र वाहनमवेक्ष्य तत्रसुः ॥ २६ ॥
 योऽधिरुह्य पृष्ठतं करे वहन्केतुमत्वरत पांसुकेतनः ।
 तं नरा निरणयन्धिया स्वया तातमाशरपुरीदहः कपेः ॥ २७ ॥
 अभ्रसिन्धुतरिविभ्रमस्पृशा निष्पपात दिवि पुष्पकेण यः ।
 तं गदोज्ज्वलभुजं महाङ्गदं किन्नराधिपमलोकयन्त्राः ॥ २८ ॥
 चन्द्रखण्डकृतचारुशेखरः पुण्डरीकदलपाण्डराकृतिः ।
 शूलपाणिरहिजालभूषणः प्रादुरास वृषवाहनो हरः ॥ २९ ॥
 राहुरुज्जति मुहुर्निगीर्य मां पालयेति शशिनेव सेवितः ।
 आतपत्रवधुषा स चाययौ वज्रपाणिरिभराजवाहनः ॥ ३० ॥
 रम्भयास्य चरमोपविष्टया चामरद्वयमधूयतामितः ।
 लोलहंसमिथुनान्तरस्फुरत्पद्म चारु विदधे यदाननम् ॥ ३१ ॥
 मेनकापि विततार वीटिकां चन्द्रखण्डसुरभिं शचीपतेः ।
 तेन सा हि जगृहे मृणालिका दन्तिनेव करिणीकरार्पिता ॥ ३२ ॥
 अग्रतस्तदनु सिद्धचारणा वारणाधिपधृतस्य वज्रिणः ।
 वृत्रजम्भवलपाकपातनख्यातमस्तुवत बाहुविक्रमम् ॥ ३३ ॥
 तच्चिदम्बरपुरं पुरंदरे साकमम्बरचरैः समागते ।
 प्राङ्मनटेशनटनादहो मुदा तत्र मर्त्यहृदयान्यनर्तिषुः ॥ ३४ ॥

शङ्खमर्दलमृदङ्गदुन्दुभिध्वानसंकथितमुत्सवं तदा ।
 वीक्षितुं किमु जनस्य नाविशन्कर्णरन्ध्रमितरेतरोक्तयः ॥ ३५ ॥
 रेजिरे दिगधिपा वनौकसो व्याघ्रपाद्गणवराः पतञ्जलिः ।
 पौरजानपदमानवास्तदा संमताः कनकसंसदन्तरे ॥ ३६ ॥
 यावदन्तरनघः पतञ्जलिर्ध्यातुमीशममिमिलदक्षिणी ।
 तावदागमनशंसि धूर्जटेः काहलीरणितमाशु शुश्रुवे ॥ ३७ ॥
 येन निःसरति काहलीरवस्तत्र वर्त्मनि जना दशो दधुः ।
 लोचनानि निदधुश्च यत्र ते तत्र संन्यधित शंकरः स्वयम् ॥ ३८ ॥
 दर्शनोत्सुकसुपर्वपङ्क्त्यहंपूर्विकापरिगताग्रभूमिकम् ।
 नन्दिहस्तधृतवेत्रसंगमत्राससंकुचदवेक्षकाङ्गकम् ॥ ३९ ॥
 चन्दनद्रवसमुक्षणक्षणक्षिप्तपुष्पचयसिद्धचारणम् ।
 सान्द्रितध्वजपताकितान्तरस्निग्धगत्यगरुधूपबलिकम् ॥ ४० ॥
 मर्दलानुगुणनृत्यदप्सरःपादनूपुरनिनादमेदुरम् ।
 संनिधानगतदिव्यमागधप्रस्फुरज्जयजयोक्तिबन्धुरम् ॥ ४१ ॥
 आगतेभमुखमूषिकश्रमश्वासतृप्ततदलंक्रियोरगम् ।
 आपतद्गुह्यशिश्विण्डिताण्डवप्रक्रमिप्रमथडिण्डिमारवम् ॥ ४२ ॥
 तुन्दिलैकगणधारितामलच्छत्रमच्छशिशिखण्डमण्डितम् ।
 उक्षवाहनमुमासमन्वितं तं ददर्श गिरिशं पतञ्जलिः ॥ ४३ ॥
 वामपार्श्वगतवारिजेक्षणं दक्षिणेऽम्बुजमुवा कृताञ्जलिम् ।
 वन्दितं चरमभागमाश्रितैर्वासवप्रभृतिभिः सुपर्वभिः ॥ ४४ ॥
 सर्वतोऽपि सनकादिभिर्मुदा सेव्यमानमृषिभिश्चिरंतनैः ।
 नारदेन महतीं नखाञ्चलैर्विध्यता च मृदुगीतवैभवम् ॥ ४५ ॥
 नूपुरोरगफणामणिश्रियामङ्कुरैररुणितेन योऽङ्घ्रिणा ।
 नूतनातपनिपातपाटलं पश्यतां हृदि निनाय पङ्कजम् ॥ ४६ ॥

भालपावकहुते सरे रत्नावप्यपास्तविहृतौ वृथास्थितौ ।
 केलिरत्नमुकुराविवैतयोर्जानुमण्डलमिषाद्विभर्ति यः ॥ ४७ ॥
 व्याघ्रचर्मपरिकर्मशालिनी सक्थिनी गुरुतरे दधाति यः ।
 देवदैत्ययुधि दिग्गजेन्द्रयोरागृहीतकवचौ कराविव ॥ ४८ ॥
 मण्डलं दिनकरस्य मध्यतो नीयमानमुनिनिर्मितान्तरम् ।
 यस्य नूनमपदिश्य काञ्चनं पट्टबन्धमुदरे विराजते ॥ ४९ ॥
 भाति यस्य किल कण्ठलम्बिनी शंकराक्षमणिमालिकोरसि ।
 कालकूटकलुषीकृता गलान्निर्गतेव निगमाक्षरावली ॥ ५० ॥
 कृष्णसर्पकृतचारुकङ्कणैर्यश्चतुर्भिरपि भाति बाहुभिः ।
 शक्रवाहनगजः शशिप्रभैरिन्द्रनीलवल्लयै रदैरिव ॥ ५१ ॥
 भासमानभसितत्रिपुण्ड्रया यो ललाटबुहिनांशुलेखया ।
 पञ्चबाणवपुरिन्धनानलं लोचनं वहति कुम्भलीकृतम् ॥ ५२ ॥
 यस्य मौलिरपि धातुसौधभूनिर्गताभ्रतटिनीनिपातजम् ।
 फेनपिण्डमिव वेगवक्रितं कान्तमुद्रहति खण्डमैन्दवम् ॥ ५३ ॥
 शंकरोऽथ चलमौलिजाह्नवीवारिपूरणरणत्करोटिकम् ।
 दक्षिणेतरकरावलम्बितश्रीशपाणि वृषभादवातरत् ॥ ५४ ॥
 सोऽवतीर्य गिरिसन्निभाद्वृषात्साकमद्रिसुतया सविभ्रमम् ।
 प्राविशत्कनकसंसदन्तरं पश्यतामिव शरीरिणां मनः ॥ ५५ ॥
 तापसप्रमथदेवमानवैः सान्द्रिता विलसति स्म सा सभा ।
 शंकरेण मधुमेव चारुणा भूरिभूरुहकरम्बितावनी ॥ ५६ ॥
 अञ्जलिस्तवकितेन मौलिना कीर्तिवर्णनकृता मुखेन च ।
 जन्मिनो जनिशमार्थमर्थयामासुरीशमचिरेण नर्तितुम् ॥ ५७ ॥
 व्याघ्रपादमृषिमीरितस्तत्र तं पतञ्जलिमपि स्तवोन्मुखम् ।
 वीक्ष्य शीतलदृशा शिवोऽवदन्नर्तनं मम निरीक्ष्यतामिति ॥ ५८ ॥

नर्तनाय गिरिशे कृतत्वेरे चत्वेरे महति हेमसंसदः ।
 मास्तु शब्द इति वेत्रपाणिना सर्वतो जगदतर्जि नन्दिना ॥ ५९ ॥
 सिद्धचारणकरान्तनिर्गलन्मुग्धपुष्पनिचये सभान्तरे ।
 नन्दितर्जनवशात्कुतूहलादप्यतिष्ठदपसंकथो जनः ॥ ६० ॥
 तत्र शंकरकटाक्षचोदितश्चारुमर्दलमवादयद्वरिः ।
 यः पयोद इति पुष्कराश्रितो नीलकण्ठनटनोचितध्वनिः ॥ ६१ ॥
 कामजिन्नटनकारणेन वा भारतीकुचयुगग्रमेण वा ।
 तत्र तालयुगंलीमथाददे पाणिपङ्कजयुगेन पद्मभूः ॥ ६२ ॥
 रम्भया हृतरसे रदच्छदे वंशनालमवसज्य वासवः ।
 वादनादपि विमोहयंजनानाददे किल न वासवस्थितिम् ॥ ६३ ॥
 वादय द्रुतमितीव शंसता स्फाटिकाक्षबलयेन दक्षिणे ।
 आश्रिता श्रवसि चारुवल्लकी वादनं व्यतनुत प्रियाविधेः ॥ ६४ ॥
 आयतेन फणिना जटाभरं मध्यभागमिभचर्मकक्ष्यया ।
 बध्नतः प्रियतमस्य नर्तितुं वीक्ष्य संभ्रममुमा स्मितं व्यधात् ॥ ६५ ॥
 वीक्षणोचितममांसचक्षुषा नर्तनौत्सवमवेक्षितुं निजम् ।
 शंभुना सकलदेहिनां तदा दिव्यमक्षि दिदिशे दयालुना ॥ ६६ ॥
 संददर्श सपदि भ्रमज्जटाताडितोडुपटलं तदा जनः ।
 ब्यालनूपुररणत्यदार्पणन्यञ्चितक्षिति नटेशनर्तनम् ॥ ६७ ॥

१. 'यः पयोद इव पुष्कराश्रितो' क.

२. 'महीं पादाघाताद्भ्रजति सहसा संशयप्रदं
 पदं विष्णोर्भ्राम्यद्भुजपरिघरुणग्रहं गणम् ।

मुहुयौदौस्थं ब्यालनिभृतजटाताडिततटा

जगद्रक्षायै त्वं नटसि ननु वामैव विभुता ॥'

इति महिन्नःस्तवे.

धर्मवारिकणकन्दलद्रवद्रुसपुण्ड्रपरिकर्मितालिकम् ।
 कण्ठलम्बितहराक्षमालिकाच्छेदकीर्णमणिहारि किंकरम् ॥ ६८ ॥
 मध्यसीन्नि गलिताहिबन्धनव्याकुलद्विरदचर्मकक्ष्यकम् ।
 पादताडितधरातलक्रमप्रोन्मिषत्पटपटायिताकुलम् ॥ ६९ ॥
 मण्डलभ्रमिषु कीर्णजाह्नवीशीकरस्त्रपितचक्रवालकम् ।
 बाहुवेगपवनाभिपूरितक्रन्ददन्तरदिगद्रिकन्दरम् ॥ ७० ॥
 उद्धृतैकचरणाम्बुजप्रभासृज्यमानपरिवेषविग्रहम् ।
 उत्पलोदरसहोदराम्बिकालोचनान्तबलनैकगोचरम् ॥ ७१ ॥
 शाम्बरीयवनिकामथाक्षिपन्सप्रपञ्चमयनर्तनं शिवः ।
 द्रागदर्शयत् गोनिकासुतं व्याघ्रपादमितरानृषीनपि ॥ ७२ ॥
 तेन ते स्वयमिदं जगन्मृषा जानते स परमार्थतः पुनः ।
 ब्रह्म तत्परमनादि सच्चिदानन्दलक्षणमनन्तमद्वयम् ॥ ७३ ॥
 इत्यवेक्ष्य नटनं जगत्पतेर्मक्तिभारलुलितेन चेतसा ।
 तुष्टुवुस्तमखिलाः शरीरिणः श्रेयसा स समयोजयच्च तान् ॥ ७४ ॥
 नृत्तं तत्फणिपतये स दर्शयित्वा
 ग्राहेदं प्रणयकिरा गिरा गिरीशः ।
 त्वं कृत्वा भुवि पदशास्त्रवार्तिकानां
 भाष्यं तद्विवृणु ततो दिवं व्रजेति ॥ ७५ ॥
 आज्ञाप्यैवं फणिनमपरान्सोऽनुगृह्णाक्षिपातै-
 गौर्या साकं विधिहरिगणैश्चापि शंभुस्तिरोऽभूत् ।
 हर्षाश्चर्यस्तिमितहृदयौ व्याघ्रपाद्गौणिकेया-
 वस्तूयेतामृषिभिरनटद्यत्कृते चन्द्रचूडः ॥ ७६ ॥
 इति श्रीयज्ञरामदीक्षितपुत्रस्य रामभद्रयज्वनः कृतौ पतञ्जलिचरिते चतुर्थः सर्गः

पञ्चमः सर्गः ।

अथ नटनमवेक्ष्य चन्द्रमौलैरपसरति त्रिदशव्रजे विमानैः ।
 कलिमलहृतये नृणां मुनी तौ लिलिखतुरादिनटं कचित्प्रदेशे ॥ १ ॥
 विलिखितमधुनापि संयमिभ्यां शिवमवलोक्य नटं चिदम्बरेशम् ।
 अपहतकलुषाः कलौ मनुष्या दधति भवाब्धिबिलङ्घनक्षमत्वम् ॥ २ ॥
 कतकुलतिलकेन कल्पितानामथ मुनिना पदशास्त्रवार्तिकानाम् ।
 जगदुपकृतये चकार भाष्यं महदचिरेण पतञ्जलिर्महात्मा ॥ ३ ॥
 तमृषिमनुययुस्तदीयभाष्यं पिपठिष्वः किल पण्डिताः सहस्रम् ।
 गुरुपरिचरणादृते कुतो वा भवति परं सुलभा जनेन विद्या ॥ ४ ॥
 तदनु यवनिकां वितत्य गूढं वपुरनया च पतञ्जलिर्विधाय ।
 उपविशत बहिस्तिरस्करिण्याः पठत कृतिं च ममेति तानुवाच ॥ ५ ॥
 मम स तु न भवेन्मनःप्रियो मां य इह तिरस्करिणीमुदस्य पश्येत् ।
 इति पुनरभिधाय पाठनार्थं फणिपतिरूपमृषिः समाललम्बे ॥ ६ ॥
 अथ गुरुचरणेन शान्तिमन्त्रान्प्रथममजापिषुरुत्तरं च पाठात् ।
 अहरहरखिला बुधाः कृती स्याद्गुरुवचसि स्थित एव हीष्टसिद्ध्या ॥ ७ ॥
 कृतिपठनमुखे गुरोस्तदन्तेऽप्यतनिषत द्यधिकान्दशप्रणामान् ।
 बहुमतविनया बुधाः किमन्यत्सुकृतमिहास्ति गुरुप्रणामतोऽपि ॥ ८ ॥
 पठति बुधगणे फणीन्द्रभाष्यं करधृतपुस्तकमुच्चकैस्तदग्रे ।
 सुत इव सुखयास्य वाक्यभङ्ग्या निशमयताममृतद्रवः श्रवःसु ॥ ९ ॥
 दुरवगमपदार्थबोधहेतोरमृतरुचेरिव चन्द्रिकाविशुद्धा ।
 भणितिरहिपतेर्बुधावलीनामपनयति स तमस्तदा समस्तम् ॥ १० ॥
 अहमहमिकया स्थितं क्षिपद्भिः परिचितगौतमजैमिनिप्रबन्धैः ।
 सुमतिभिरनुयुक्तमर्थमुक्त्या झटिति स युक्तिभिरिद्वया विवरे ॥ ११ ॥

किमपि विघटयन्किमप्यनुज्झन्किमपि समुज्ज्वलयंश्च वार्तिकेषु ।
 नृप इव भटमण्डलेषु भाष्ये व्यहरत राज्य इवास्य वाङ्निगुम्फः ॥ १२ ॥
 सुहिनशिखरितुङ्गशृङ्गपातक्षणरणदभ्रनदीतरङ्गभङ्गीम् ।
 परिभवति पतञ्जलेः पठन्तो वचसि दधुः किल विस्मयं तदा ते ॥ १३ ॥
 अधिफणिक्कृति तावदेव पेदुर्विलसति यावति वासरूपसूत्रम् ।
 विनयभरजुषो विचक्षणास्ते बहुतपसां हि भवेत्तदन्तपाठः ॥ १४ ॥
 प्रतिपुरुषमिहाननैः कियद्भिर्युगपदयं वदतीति विस्मयेन ।
 अपहृतमनसोऽथ तेऽपनिन्युः सपदि तिरस्करिणीं तदीक्षणाय ॥ १५ ॥
 विवृतफणसहस्रमुग्रदंष्ट्रं क्षितितलकुण्डलितार्धभोगभीमम् ।
 प्रसृतपरिहृतोभयाग्रजिह्वं तरलदृशं तमथ व्यलोकयंस्ते ॥ १६ ॥
 दधुरथं सदृशीस्तनूः सरेण त्रिपुररिपोरलिकाक्षिलक्षितेन ।
 अपि दश विदुषां शतानि पुंसो गुरुवचनव्यतिलङ्घनं हनर्थः ॥ १७ ॥
 फणिप्रतिरभिवीक्ष्य तादृशांस्तान्कथमिदमित्यनुचिन्त्य यावदास्त ।
 परिसरमुपसृत्य तावदेकः प्रणमितमौलिरिदं भयादवादीत् ॥ १८ ॥
 फणिवरं भगवन्प्रसीदं मह्यं बहिरगमं जलमोचनाय यावत् ।
 विधुतयवनिकाः कृताप्रराधा बत मम तावदिति स्थिताः सतीर्थ्याः ॥ १९ ॥
 इति शदितगिरं शशाप कोपाद्यदविहितोत्तरशान्तिमन्त्रपाठः ।
 बहिरसि गतवान्पठन्मदीयां कृतिमपि तद्वैव राक्षसोऽञ्जसेति ॥ २० ॥
 फणिपतनगुणस्तवप्रबन्धैः फणिपतिरस्य कथंचन प्रसन्नः ।
 धृतजटिलमनुष्यमूर्तिरित्थं तमवददापदमुत्क्षिपन्निबोक्त्या ॥ २१ ॥
 मा भजत्त्वत्स विषादं मत्वा कर्माणि जगति चित्राणि ।
 कथमिव मे त्वयि कोपः कथमिव शापश्च तादृशोऽपरथा ॥ २२ ॥
 निष्ठायां किं रूपं पचेरिति त्वं बुधान्पृच्छ ।

पक्वमिति वदति यस्तं मम कृतिमध्याप्य मुच्यसे शापात् ॥ २३ ॥

व्याकरणमहाभाष्यं मत्कृतमखिलं मम प्रसादात्ते ।

स्फुरतु यथेष्टं याहीत्युक्त्वा तमृषिस्तिरोदधे सहसा ॥ २४ ॥

सूत्राणि योगशास्त्रे वैद्यकशास्त्रे च वार्तिकानि ततः ।

कृत्वा पतञ्जलिमुनिः प्रचारयामास जगदिदं त्रातुम् ॥ २५ ॥

गोनर्दाख्यं देशं प्राप्य नमस्कृत्य गोणिकां जननीम् ।

तस्यां त्रिदिवगतायां तस्थौ शेषः स्वयं स मुनिः ॥ २६ ॥

अथ स पतञ्जलिशिष्यो रक्षो भूत्वाधिरुह्य वटमेकम् ।

पचिरूपं निष्ठायां पृच्छन्पचितमिति वादिनोऽस्वादीत् ॥ २७ ॥

अथ बहुषु गतेषु वत्सरेषु द्विजमुपकण्ठमुपेयिवांसमेकम् ।

पुनरपि तदपृच्छदेव रक्षो झटिति स पक्वमिति स्फुटं जगाद ॥ २८ ॥

द्विजगिरमवकर्ण्य कर्णरम्यामवतरति स वटात्तदाशु रक्षः ।

अयमुदयति शापमोक्षकालो मम गुरुणोक्त इति प्रहृष्यदन्तः ॥ २९ ॥

द्विजवर वद को भवान्कुतस्त्यस्तव किमिहागमने प्रयोजनं वा ।

कृतमतिरसि पाणिनीयशास्त्रे यदि च रुचिः पठ मत्फणीन्द्रभाष्यम् ॥ ३० ॥

इति कथयति रक्षसि प्रहृष्यन्निदमगदीदहमस्मि चन्द्रगुप्तः ।

उपगम इह मेऽयमुज्जयिन्याः पठितुमहीश्वरभाष्यमन्तिके ते ॥ ३१ ॥

इति गदितवते द्विजाय तस्मै फणिपतिभाष्यमशेषमाचचक्षे ।

शुचिरनिशमसंविशन्ननश्वंस्तदपि च मासयुगेन सोऽध्यगीष्ट ॥ ३२ ॥

प्रतिदिवसमसौ पपाठ यावद्भुजगकृतौ किल रक्षसः समीपे ।

अपचितवटपत्रजालगर्भे नखशिखरेण दृढं लिलेख तावत् ॥ ३३ ॥

अथ पृथुलशिरोणुमात्रकण्ठं चलदतिशुष्कपिचण्डमायतोरु ।

हृसिमभृदकृशाङ्घ्रिपाणि रक्षो वपुरपहाय स दिव्यमूर्तिरासीत् ॥ ३४ ॥

ब्रज सुखमवनौ कुरु प्रचारं भुजगकृतेरिति तं स शेषशिष्यः ।
 दिवमगमदुदीर्य सोऽपि बद्ध्वा वटदलसंचयमंशुके प्रतस्थे ॥ ३५ ॥
 नखलिखितपतञ्जलिप्रबन्धं वटदलजालकमुत्तरीयबद्धम् ।
 शिरसि दधदभीष्टलामहृष्टः स निववृते वनवर्त्मना मनीषी ॥ ३६ ॥
 पथिकपरिगृहीतवृक्षमूलस्थलमचलत्खगमप्रवृत्तवातम् ।
 दिशि दिशि विस्तृतातपोष्म भेजे पथि चलता किल तेन मध्यमाहः ३७
 तदनु पथि चलन्स चन्द्रगुप्तः सरितमवैक्षत कामपि प्रसन्नाम् ।
 विकचकमलगर्भरेणुगन्धी श्रममपहन्ति नृणां यदूर्मिवातः ॥ ३८ ॥
 बभ्रुरनवरतं यदम्बुलोलेष्वलिकलभाः कमलेषु संचरन्तः ।
 वसतिषु शयितं श्रियो जनन्याः प्रभुमिव पञ्चशरं गवेषयन्तः ॥ ३९ ॥
 अदधुरिव वनानि सैल्लकानां परिमललोलदलिव्रजच्छलेन ।
 निगलमतरलेतरं यदूर्मौ झटिति नियन्त्रयितुं दृशो जनानाम् ॥ ४० ॥
 कुमुदमुकुलजालकं यदीये पयसि बभौ करिदन्तकान्तकान्ति ।
 पथिकतरुणदुर्दशानिमित्तं पतितमिवोडुकदम्बमम्बरान्तात् ॥ ४१ ॥
 अविरलमसितं यदम्बुपूरे कुवलयकुञ्जलमण्डलं चकाशे ।
 पथिकयुवविहन्तुरङ्गजस्य स्थितमिव जालमकीर्तिकन्दलानाम् ॥ ४२ ॥
 पयसि विहरतोऽनिशं यदीये कलनिनदः कलहंसमण्डलस्य ।
 श्रुतिषु परिणनाम पान्थयूनां कुपितमनोभवयोधसिंहनादः ॥ ४३ ॥
 प्रसृमरमवकर्ण्य चक्रवाकप्रणदितमध्वनि तीरभाजि यस्याः ।
 विनमितमुदितसितं तरुण्या वदनमलुम्बत वल्लभस्य धैर्यम् ॥ ४४ ॥
 परिणतिविगलत्कदम्बपुष्पस्तवकपरागकरम्बितां यदूर्मिम् ।
 न पुनरुपससार दावबुद्ध्या वनकलभस्तृषितोऽपि वारि पातुम् ॥ ४५ ॥

१. 'भुजगकृतेरिति स शेषशिष्यः' ख. २. 'हल्लकानाम्' ख. ३. 'पथिक-
 शुबति हन्तुरङ्गजस्य' क.

शिखरितटनिषण्णमेणशावं कमपि यदम्बुनि लम्बितानुबिम्बम् ।
 ततकरकमलं गृहीतुकामा पतिहसिता शबरी परं ललज्जे ॥ ४६ ॥
 तरुहसहकारमञ्जरीणां पयसि मुहुः प्रतिबिम्बितानि यस्याः ।
 मधुकरकुलमुज्झितारविन्दस्पृहमसकृद्भ्रमयांबभूवुरुच्चैः ॥ ४७ ॥
 यदुपवनरसालवाटिकायां मणितमनुत्सुकया भिया विधातुम् ।
 अरमत सुदृशा कयापि जारो मदकलकोकिलकूजितानि शृण्वन् ॥ ४८ ॥
 ततमपि मणितं तटे यदीये तरुविटपाग्रकलकणत्कपोते ।
 इह विहरति जारयुग्ममन्तर्निचुलनिकुञ्जभुवीति न व्यनक्ति ॥ ४९ ॥
 कमलदलदृशा विटं कयाचित्कृतसमयं यदुपान्तनीपवन्याम् ।
 व्यवहितविवृतोऽसकृत्कलापी तरुषु कचभ्रमकृत्रिनाय दूरम् ॥ ५० ॥
 स्फटिकनिभविसर्पिचन्द्रपादे कुवलयसौरभचोरगन्धवाहे ।
 दयिततमपदानि जारिणीभिर्निशि निशि यत्पुलिने गवेषितानि ॥ ५१ ॥
 त्रतिमतिततिभिः प्रतानिनीनामिह विजहार चिराय जारयुग्मम् ।
 इति निजकुहरप्रकीर्णभूषामणिभिरुवाच यदीयतीरकुञ्जः ॥ ५२ ॥
 करचरणपदानि यत्तटान्ते नवपुलिने निहितानि कुञ्जगर्भे ।
 दयितसहचरीजनाय तस्याश्चतुरमचक्षत जारकेलिमेदम् ॥ ५३ ॥
 विदितनिजपथेऽपि शालिगोपीं कथमिति पृच्छति पान्थयूनि मार्गम् ।
 अयमिति विहितस्मिता च सासौ निरदिशदिक्षुवणं यदन्तिकस्थम् ५४
 स्तनभरमभिवीक्ष्य शालिगोप्याः पथिकयुवा श्रम इत्यशेत कुञ्जे ।
 अविरलपुलकस्तनी वितेने दिशि दिशि सा च दृशौ तटे यदीये ॥ ५५ ॥
 पथिकयुवरदक्षताधरा यत्तटभुवि काचन शालिगोपकन्या ।

१. 'लम्बितानुबिम्बम्' क. २. 'परिहसिता' क. ३. 'परिबिम्बितानि' क.
 ४. 'विहितस्मिता च वामे' क. ५. 'दृशस्तटे यदीये' क. ६. 'शालिगोप-
 कान्या' क.

सहचरमैतिसंदधे चट्टत्थ्या न दशति केलिशुको न मां सखीति ॥५६॥
 सलिलविहरमाणसारसाक्षीकुचतटकुङ्कुमपङ्क्तिः ।
 पथिकयुवजनस्य प्रश्यतोऽन्तःकरणमरञ्जयदद्भुतं न तत्किम् ॥ ५७ ॥
 तटमधिव्रसतो विटस्य तन्वीं सपदि यदम्बुनि मज्जतीमवेक्ष्य ।
 जैलमजनि मनो मृषा न चेदं यदियममज्जदिहापि साङ्गभूषा ॥ ५८ ॥
 स्तनशिखरितटे तलोदरीणामतिकठिने पतिता दृशो विहाय ।
 समजनि हृदयेषु हन्त पीडा तरुणजनस्य तटस्थितस्य यस्याः ॥ ५९ ॥
 अहरदधररागमाससाद स्तनतटकुङ्कुममाममर्श काञ्चीम् ।
 जघनघटनया चत्त्राल यस्याः सलिलभरः सुकृती त्रितम्बिनीनाम् ॥ ६० ॥
 गिरितटकठिनोपलाभिघातस्खलनझलज्जलितोरुनिर्झरा या ।
 प्रकटसहचरापराधरोषक्षणपरुषोक्तिरिवाङ्गना बभासे ॥ ६१ ॥
 अथ स बुधवरः श्रमेण तस्याः किमपि निपीय जलं तटद्रुमूले ।
 दलचयमुपधाय वस्त्रबद्धं लिखितपतञ्जलिवाङ्मयं निदद्रौ ॥ ६२ ॥

तावन्निद्रावशमयमगाद्यावदस्योपधानं

व्रतसः कश्चिद्वटदलचयग्रासलोलश्चकर्ष ।

उत्थायाथ ग्रसनचटुलादक्षिपद्वत्सवक्रा-

तद्दन्तालिक्षितलिपि हठात्केषुचित्तद्दलेषु ॥ ६३ ॥

इति श्रीयशरामवीक्षितपुत्रस्य रामभद्रयज्वनः कृतौ पतञ्जलिचरिते

पञ्चमः सर्गः ।

१. 'इति संदधे' ख. २. जल=जड. 'किमसुभिर्गल्पितैर्जड मन्यसे मयि
 निमज्जतु भीमसुतामनः । मम किल श्रुतिमाह तदर्थिकां नलमुखेन्दुपरं
 विबुधः स्मरः ॥' इति नैषधकाव्ये.

षष्ठः सर्गः ।

बुधं ततः सिन्धुतटे प्रतिष्ठितं बुभुक्षितं काचिदवेक्ष्य तं वधूः ।
 नवं वहन्ती नवनीतमाययौ करेण पीयूषमिवादिमोहिनी ॥ १ ॥
 विजेतुकामस्य विलासिनीगणं मनोभुवः खङ्गलतां मनोहराम् ।
 चमत्कृतां चम्पकपुष्पमालया कयापि वेणीकपटेन विभ्रतीम् ॥ २ ॥
 अभिप्रपन्नैरभितो मधुव्रतैः सरोजकिञ्जल्कपरागशङ्कया ।
 कचापदेशाद्घती करम्बितं चिराय सिन्दूररजोधिकारुणम् ॥ ३ ॥
 निशाकारार्धे निटिलेन निर्जिते तदीयकीर्तिप्रथमाङ्कुरोपमाम् ।
 ललन्तिकामौक्तिकपङ्क्तिमुज्ज्वलां ललाटपट्टे ललिते वितन्वती ॥ ४ ॥
 दृशा ललाटस्थितया महेश्वरो ददाह यं दर्शितबाहुविक्रमम् ।
 प्ररोहयन्ती प्रसवास्त्रमेव तं विचित्रयेवालिकचित्रकश्रिया ॥ ५ ॥
 क्षमे न किं वा पुरुषस्य पश्यतः प्रदातुमावां हृदये धनंजयम् ।
 इतीव कर्णव्यतिलङ्घनोद्यते दृशौ दधाना दलिताम्बुजद्युती ॥ ६ ॥
 रुचिं सुवर्णश्रुतिभूषणस्थिता बबन्ध मुक्तावलिरुज्ज्वला ययोः ।
 तयोर्विशेषं गमिता कपोलयोस्तमालपत्राङ्कुरलेखनश्रिया ॥ ७ ॥
 द्विजान्विशुद्धानपि नित्यमाश्रयन्नैवाधरः पल्लवविभ्रमं जहौ ।
 इतीव नासाभरणस्य रश्मिभिर्निबध्नती रागभृतं तमायतैः ॥ ८ ॥
 शरीरसौन्दर्यपयोधिजन्मना गलेन पुष्पायुधवीरकम्बुना ।
 धृतस्य हारस्य कुचेभकुम्भयो रुचा दिशन्ती करशीकरअमम् ॥ ९ ॥
 भृशं गभीरं हृदयं हृदान्तरं विगाहमानेन मनोजदन्तिना ।
 बहिष्पकाशं गमितौ पृथून्नतौ चिराय कुम्भाविव विभ्रती कुचौ ॥ १० ॥

१. 'बुधस्ततः' क. २. 'नवनीतमादधौ' ख. ३. 'विलासिनो गणं' ख.
 ४. 'सुवर्णश्रुतिभूषणस्थिता' इति क-पुस्तकपाठः साधुरिति भाति. ५. 'न
 चाधरः पल्लवविभ्रमं जहौ' इति ख-पुस्तकपाठ एव शुद्धो भाति.

प्रविष्टनाभीबिलमन्मथोरगस्फुटेन्द्रनीलोद्गतकान्तिकन्दलैः ।

अभिन्नया मेचकरोमलेखया कुशेऽवलम्बे कृतारामणीयका ॥ ११ ॥

विलोचनान्याक्षिपता विलासिनां सलीलमन्यत्र समर्पितान्यपि ।

कलेन काञ्चीरणितेन बिभ्रती मनोजपीठं जघनस्य मण्डलम् ॥ १२ ॥

युवप्रपञ्चे युगपत्समुज्झितुं शैरान्कराभ्यामपि शम्बरारिणा ।

निषङ्गयुगं निदधे यदार्जितं तदेव जङ्घाकपटेन बिभ्रती ॥ १३ ॥

तरङ्गवेगेन तटान्तमागतैः स्थलारविन्दं यदि सिन्धुमौक्तिकैः ।

वृताञ्चलं कैरपि तेन बिभ्रती कृतोपमानौ चरणौ नखोज्ज्वलौ ॥ १४ ॥

कलक्वणत्काञ्चननूपरोज्ज्वलं समाह्वयन्तं सहसेव मन्मथम् ।

अलक्तकश्रीजितरक्तसंध्यकं पदकमं चारु शनैर्वितन्वती ॥ १५ ॥

ततः सपात्रं नवनीतमङ्गना धरातले तस्य निधाय पार्श्वतः ।

प्रणम्य बद्धाञ्जलिरित्थमर्थयांबभूव भक्तिप्रतिपन्नया गिरा ॥ १६ ॥

बुधेन्द्र पूर्वं बहवस्तपोधनाः फलाम्बुदर्भाञ्जिनवर्हिरर्पणैः ।

मया कुमार्या परितोषिता भृशं प्रसादसर्वस्वमिदं वचोऽवदन् ॥ १७ ॥

इहागमिष्यत्यखिलं पतञ्जलेरधीत्य भाष्यं किल कश्चन द्विजः ।

तदीयशिष्यादचिरेण रक्षसः प्रणम्य तं पूजय पद्मलोचने ॥ १८ ॥

प्रचारयिष्यन्कृतिमात्मनः स्वयं पतञ्जलिस्तद्वपुषाभवद्भुवि ।

स पूजितस्त्वां परिणीय कन्यकां गैरीयसि श्रेयसि वर्तयिष्यति ॥ १९ ॥

द्वितीरितां योगिजनेन शृण्वती गिरं द्विजं तं मृगयेऽधुनाप्यहम् ।

स चेद्भवाञ्जन्म कृतार्थमेव मे त्वयि प्रसन्ने किमु दुर्लभं मया ॥ २० ॥

गिरां प्रपञ्चैरथवा किमीदृशैः पुनाति ते दर्शनमेव देहिनः ।

तथापि भोक्तुं नवनीतमाहृतं मया प्रसादं कुरु दृश्यसे श्रमी ॥ २१ ॥

१. 'विलोचनान्याक्षिपतः' क; 'विलोचनान्याक्षिपतो' ख. २. द्वितीयः
पादः क-पुस्तके नास्ति. ३. 'गैरीयसि श्रेयसि' क.

चिरादिति प्रार्थयमानया तया समाधिदृष्टागमिपूर्वचेष्टितः ।
 कृतस्मितस्तन्नवनीतमर्पितं यथेष्टमश्नन्स जहौ परिश्रमम् ॥ २२ ॥
 तदिङ्गितैरेव विजानती द्विजं पतञ्जलेराकृतिभेदमागतम् ।
 तमब्रवीदुद्वह मां कृपानिधे तुरीयवर्णप्रभवामपि त्विति ॥ २३ ॥
 जगाद तामेवमुदीरितो द्विजो मनोरथो मानिनि ते फलोन्मुखः ।
 उदूह्य वर्णत्रयकन्यका यतो विवोदुमीहेऽन्तिमवर्णजामिति ॥ २४ ॥
 तदुक्तिमाकर्ष्य गृहं निनाय सा तमुल्लसद्बौवनमिन्दुसुन्दरम् ।
 तया ततस्तज्जननीवितीर्णया समं पुरीमुज्जयिनीं जगाम सः ॥ २५ ॥
 वटद्रुपर्णस्थितवर्णमेलनादथैष भाष्यं निखिलं पतञ्जलेः ।
 लिलेख वत्सक्षतदुर्ग्रहाक्षरे स्थले क्वचित्कुण्डलनामकल्पयत् ॥ २६ ॥
 निजे गृहे तत्र निविश्य पाठयंस्तदुज्जयिन्यां फणिभाष्यमाश्रुवान् ।
 निनाय कालं नियमेन स द्विजः प्रियासु तुल्यं चतसृष्वपि स्थितः ॥ २७ ॥
 तदीयपातञ्जलभाष्यपाठनप्रभावसंदर्शनकौतुकादिव ।
 तदा वसन्तस्तरुपुष्पपल्लवप्रसञ्जनव्यञ्जितमूर्तिराययौ ॥ २८ ॥
 नवप्रवाला नृपकेलिकानने बभासिरे बालरसालवलिषु ।
 जगन्नयीजेतुरनङ्गभूभुजो भुजप्रतापा इव दृष्टिगोचराः ॥ २९ ॥
 वनेषु शाखाः सहकारभूरुहामदर्शयन्त प्रतिपर्व कुड्मलान् ।
 चिरोज्झितेषु व्यसनोन्मुखसरप्रविद्धगात्रोत्पतितानिवाशुगान् ॥ ३० ॥
 मधुव्रते गायति मञ्जु पार्श्वतः श्रमांस्तुल्यं मकरन्दमुज्जति ।
 पुरो ननर्तेव पिकस्य पश्यतः समीरलोला सहकारमञ्जरी ॥ ३१ ॥
 क्षणं भ्रमन्व्योम्नि शनैः क्षुपाञ्चलं पदं वितन्वन्परितो विलोकयन् ।
 समीरधूतामपि चूतमञ्जरीं न चञ्चरीको विजहौ चिरं पिबन् ॥ ३२ ॥

१. 'तदीयपातञ्जलभाष्यपाठनापभाव' क. २. 'प्रसाधनव्यञ्जित' इति क.
 ३. 'मकरन्दमुज्जति' क-ख.

मृगीदृशां मानपरिग्रहानयः प्रियेषु मा भूदिति शम्बरद्विषः ।
 अनङ्गभावादिव शासनाक्षरं पिकस्य कण्ठादुदियाय पञ्चमः ॥ ३३ ॥
 रसालशाखामवलम्ब्य कश्चन द्विजश्चिरायाधिजगे कलस्वरम् ।
 मनोजतत्त्वोपनिषद्विरस्तथा प्रियेषु मानं सुदृशो यथा जहुः ॥ ३४ ॥
 द्विजोऽपि रागं प्रतिपद्य चक्षुषो रजस्वलमेव रसालमञ्जरीम् ।
 अचुम्बदेको मेधुपप्रियामिति स्मितं वितेने कुरवस्य कोरकः ॥ ३५ ॥
 रसेन गन्धेन रजोभिरुज्ज्वलैरुपागतं सा तमुपाचरत्तथा ।
 अचुम्बदाजिभ्रदमृक्षदादराद्यथा द्विरेफः कुरवस्य मञ्जरीम् ॥ ३६ ॥
 मनोरमां चम्पकमञ्जरीं वने न षट्पदो वीक्षितुमेव चक्षमे ।
 कथं नु दृष्ट्वापि सुवर्णसंभवा गृहीतुमर्हा मधुपस्य गायतः ॥ ३७ ॥
 दिशत्यशोके कुसुमानि सुभ्रुवामकल्पताङ्घ्रिर्नवयावकाङ्कितः ।
 नवागसां नादितरत्ननूपुरो विलासिनामाहननाय केवलम् ॥ ३८ ॥
 युवा वियोगेऽभिनवानि केसरे स्थितानि पुष्पाणि दृशां निरीक्षितुम् ।
 न चक्षमे यानि वधूकचार्पितान्यमूनि जिघ्रन्प्रजहर्ष संगमे ॥ ३९ ॥
 रतान्ततान्तस्य रहो विलासिनीकचार्पितं केसरदाम कामिनः ।
 अभीक्ष्णमाप्रातमभूच्छ्रमापहं तदीयबिम्बाधरचुम्बनादपि ॥ ४० ॥
 चकास्ति कीदृक्कियदत्र सौरभं नवेषु पुष्पेष्विविधं बोद्धुमिच्छवः ।
 अशोकपुन्नागरसालमल्लिकावनेषु संचेरुरिवालिकुञ्जराः ॥ ४१ ॥
 वसन्तसंसर्गवती वनस्थली श्लथालका षट्पदजालकश्रिया ।
 रराज मल्लीमुकुलैरितस्ततो विहारकीर्णैरिव हारमौक्तिकैः ॥ ४२ ॥
 क्वचित्सितं निर्मलमल्लिकारुचा क्वचिच्च गौरं नवचम्पकश्रिया ।
 पेरत्र कङ्कलिलदलत्विषारुणं त्रिवर्णमुद्यानमभूत्किमद्भुतम् ॥ ४३ ॥

वपुर्विलिम्प्यसहकारेणुना प्रफुल्लमल्लीपरिरम्भसंभ्रमी ।
 निपीतकङ्कलिलतादलाधरश्चचार मन्दं किल दक्षिणोऽनिलः ॥ ४४ ॥
 रतान्तघर्मोदकविन्दुसुन्दरं मुखाम्बुजं मुग्धदृशां प्रशंसितः ।
 सुवर्णजालान्तरतः समागतश्चुचुम्ब धन्यो मलयाचलानिलः ॥ ४५ ॥
 शरैः किमन्यैरिह शम्बरद्विषो वियोगिनां प्राणवियोगकर्मणि ।
 यतः परार्थोऽजनि फुल्लमल्लिकावनान्तसंचारसुगन्धिराशुगः ॥ ४६ ॥
 न मध्यमहाय बबन्ध कक्ष्यया न चाददे कार्मुकमाहवोद्भटः ।
 वसन्तमन्दानिलयोगमात्रतो जिगाय कामो जगतामपि त्रयम् ॥ ४७ ॥
 वधूजनानां परिचारिका मधौ वियोगिनामप्यवियोगिनामपि ।
 प्रवालशय्यां किल पर्यंकल्पयन्नदीनिकुञ्जेषु च नर्मवेश्मसु ॥ ४८ ॥
 तव स्वभावं तरलेक्षणे विदन्न जातु कान्तो मधुमत्यवर्तत ।
 इतीरिते प्रोषितवल्लभा सखीजनेन रोमाञ्चमघादुरोजयोः ॥ ४९ ॥
 समागतस्ते प्रिय इत्युवाच सा कृतं किमस्यै हृदि पारितोषिकम् ।
 वदेति सख्या गिरमेव शृण्वती वधूरनङ्गज्वरमत्यजन्मधौ ॥ ५० ॥
 सखि प्रगल्भो मधुरेष दृश्यते गतो य इत्यर्धमुदीर्य जालके ।
 निधाय दृष्टिं सहसा नितम्बिनी स्मितेन सख्यै वचनं समापयत् ॥ ५१ ॥
 चलद्रसालस्तवकोऽत्र वर्तते वसन्त इत्याशु समेयुषि प्रिये ।
 पपात पश्चात्सुदृशो दृगञ्चलं सखीषु केलीसदने तु पूर्वतः ॥ ५२ ॥
 वधूर्वसन्ते बिसकङ्कणं करे दृशोरुदश्रु स्तनयोरुशीरवत् ।
 प्रियस्य दूरादुपसेदुषो गृहं शरीरमेवाकुरुतोपदापदे ॥ ५३ ॥
 यथा सितक्षामकपोलमाननं निरीक्ष्य नार्या नितरां ननन्द सः ।
 सपत्रलेखं दयितः सकुङ्कुमं तथा न देशान्तरतः समागतः ॥ ५४ ॥
 समासिहीनाधरबिम्बचुम्बनामनुज्झितोरोजद्वोपगूहनाम् ।
 निशां निनीषन्नपि संलपन्स्थितो मधौ प्रवासी पतिरेत्य कान्तया ॥ ५५ ॥

नृणां तृतीयप्रथमार्थसाधने प्रशस्तमासाद्य मधुं स भूसुरः ।
 मखेन यष्ट्यमयष्ट दैवतं नयेन दारांश्चतुरोऽप्यरीरमत् ॥ ५६ ॥
 प्रियाश्चतस्रः प्रतिपेदिरे शनैः शरत्प्रसन्नामिव चन्द्रिकां दिशः ।
 द्विजस्य हर्षार्णववृद्धिदायिनीं नितान्तरम्यामथ दौहृदश्रियम् ॥ ५७ ॥
 बभूवुरासां श्रमवारिबिन्दवो मुखेषु केलीकमलप्रहादपि ।
 विहारिकारण्डवपातिताः कणास्तरङ्गिणीनां सरसीरुहेष्विव ॥ ५८ ॥
 तदा तदीयास्तनवश्चकाशिरे परिष्कृता दौहृदपाण्डिमश्रिया ।
 शशाङ्कान्त्येव शरत्प्रसन्नया करम्बिताः काश्चन सालभञ्जिकाः ॥ ५९ ॥
 रसान्तरार्दप्यवकृष्य केवलं मनो बबन्धुर्हृदि योषितस्तदा ।
 निसर्गतः सर्गविधौ हि वेधसः प्रियाप्रिये वस्तुषु न व्यवस्थिते ॥ ६० ॥
 क्रमेण तासामसितभ्रुवां घनाः पयोधरा नीलमुखाश्चकाशिरे ।
 सुरेन्द्रनीलोपलमुद्रिताञ्चला मनोभवार्हा इव हैमसंपुटाः ॥ ६१ ॥
 तनुस्फुरत्पाण्डिमचण्डिकारुचा कलाधरे गर्भगते निरूपिते ।
 तमस्विनीं तत्कुतुकादिवागतां बभार रोमावलिमङ्गनागणः ॥ ६२ ॥
 विनेतुमेकं बलिमेव चक्षमे समुत्थितं विष्णुपदं पुरा युगे ।
 इति स्थितामप्यवधूय तत्तुलां वधूवलम्ब्यान्यहरन्वलित्रयम् ॥ ६३ ॥
 ततो मुहूर्ते रुचिरे द्विजोत्तमैः पुरंध्रिभिः पूरितचत्वरे गृहे ।
 स शाल्वदृष्टेन पथा मृगीदृशां समन्वतिष्ठत्समयोचिताः क्रियाः ॥ ६४ ॥
 कृतैर्यथाचोदितमेव कर्मभिर्विरेजिरे विप्रवरस्य सुभ्रुवः ।
 कृषीवलस्यौषधयः प्ररोपिताः स्वकाललब्धैरिव वर्षवारिभिः ॥ ६५ ॥
 दिनेषु ताः सत्पुरुषोदयोचितेष्वरालकेऽथो विदुषां शिखामणेः ।
 क्रमात्कुमारान्कमनीयतेजसो मणीनिवासोषत सिन्धुशुक्तयः ॥ ६६ ॥

स पुत्राणां तेषां जननसमयार्हाणि विधिव-

द्वितन्वन्कर्माणि द्विजकुलकृताशीः परिषदि ।

यथा यस्यै यावद्यदभिलषितं देयमददा-

त्तथा तस्यै तावत्तदुपनमितं स्वेन तपसा ॥ ६७ ॥

इति श्रीयशरामदीक्षितपुत्रस्य रामभद्रयज्वनः कृतौ पतञ्जलिचरिते

षष्ठः सर्गः ।

सप्तमः सर्गः ।

विदधत्क्रियाः शुभतराः परस्परं

प्रविभिन्नवर्णविलसत्परिग्रहः ।

निगमश्चतुर्भिरिव साधुभिः स्वरै-

स्तनयैरथ द्विजवरो व्यरोचत ॥ १ ॥

यमजीजनत्प्रथमवर्णकन्यका

तनयं द्विजो वररुचिं तमाख्यया ।

स्वयमाजुहाव कतवंशजन्मनः

पदशास्त्रवार्तिककृतः पवित्रया ॥ २ ॥

यमसूत चन्द्रमिव सिन्धुवीचिका

नृपकन्यकास्य विततान नाम सः ।

भुवि सोऽयमर्क इव विक्रमे भवे-

दिति विक्रमार्क इति विश्रुतं भुवि ॥ ३ ॥

वचसैव भर्तुमयमर्हति स्वयं

वसुधां नयानयविभागचुञ्चुना ।

इति वैश्यजातनुभुवः स भट्टिरि-

त्यभिधां चकार भट्टिघातुवाच्यवित् ॥ ४ ॥

घरणीं विभर्ति दशभिः शिरःशतैः
 प्रलये हरिष्यति च यो विषार्चिषा ।
 फणिनोऽस्य भर्तृहरिरित्यभिरुच्यया
 स समाह्वयच्चरमवर्णजासुतम् ॥ ५ ॥
 सुदृशां तदा सुतमुखानि दृष्टयो
 मधुरस्मितानि मुहुराल्लोकिरे ।
 कमलानि गाढकुतुकाः कुमुद्वती-
 तरलालिपङ्कज इव क्षपात्यये ॥ ६ ॥
 चरणं करद्वयगृहीतमेककं
 शिशुभिर्निवेशितमशोभतानने ।
 शशिनि प्रपन्नमिव पूर्वमिन्दिरा-
 कमलद्वयेन विधिपीठपङ्कजम् ॥ ७ ॥
 शिशवस्तदा ददृशिरे महीतले
 नमिताननाः सुलभजानुचक्रमाः ।
 फणिनं सहस्रवदनं प्रशासितुं
 स्वधियेव विश्वमधरं विविक्षवः ॥ ८ ॥
 अकृताहिरज्जुगिरिमन्थसंग्रहं
 प्रबलासुरामरकुलानपेक्षणम् ।
 अपकालकूटभयमाहतः पपौ
 सुतजल्पितामृतरसं स भूसुरः ॥ ९ ॥
 जननीकराग्रमवलम्ब्य पाणिभि-
 र्भवनाङ्गणे यदवलन्त बालकाः ।
 क्षितिमण्डले स किल तस्य पुत्रिता-
 यशसामभूद्दिगवलम्बनक्रमः ॥ १० ॥

जनकस्ततो विहितमक्षरक्षण-
 ग्रहणं निरीक्ष्य शिशुमिस्त्रिहायणैः ।
 सति यौवने कथममी न भाविनः
 श्रुतवन्त इत्ययममोदत स्वयम् ॥ ११ ॥
 उपनीय तानुपदिदेश स श्रुती-
 स्तनयं सुबुद्धिमपि तुर्यमन्तरा ।
 स्वयमेव तास्तमचिरात्तु वव्रिरे
 चतुरं विलासिनमिवान्ययोषितः ॥ १२ ॥
 अथ दर्शनानि षडपि न्यवेशय-
 त्तनयेषु स त्रिषु न चान्तिमे द्विजः ।
 अभजन्त तानि तमगेषु वर्षति
 स्तनयित्पुरब्धिमुदकानि यान्ति हि ॥ १३ ॥
 तनयानपाठयदयं पतञ्जले-
 र्महतीं कृतिं मतिमतां गणैः सह ।
 पठने तु भर्तृहरिरुत्सुकोऽपि तै-
 र्विनिवारितश्चरमवर्णभूरिति ॥ १४ ॥
 विजने जगाद पितरं कृताञ्जलि-
 विनयेन भर्तृहरिराचरन्नमः ।
 मंहनीयपाणिनिमतानुकूलया
 लवलीसुगन्धपदबन्धया गिरा ॥ १५ ॥

१. षड् दर्शनानि. तदुक्तं शास्त्रनिर्णये—

‘कपिलस्य कणादस्य गौतमस्य पतञ्जलेः ।

व्यासस्य जैमिनेश्चैव दर्शनानि षडेव तु ॥’

२. पञ्चदशश्लोकस्योत्तरार्धस्तदनन्तरीयस्य पूर्वार्धश्च ख-पुस्तके न स्तः.

भगवन्पतञ्जलिरभून्महीतले

भवदाकृतिः प्रथयितुं निजां कृतिम् ।

इति वर्णयन्ति मुनयः पुराविदो

मम तेन भाष्यपठने मनोरथः ॥ १६ ॥

कुहरं विधाय किमपि क्षमातले

कुरु मामिहस्थमुपरिस्थितो भुवि ।

पठतश्च पाठय कृतिं पतञ्जले-

र्यदहं पठेयमनवेक्षितोऽखिलैः ॥ १७ ॥

कतमोऽपि मामपि भवन्तमन्तरा

कमनीय एव किल रश्मिरायतः ।

चलयेयमेनमथ चोद्यमस्ति चे-

न्मम तत्र भाष्यमसकृत्प्रबोधय ॥ १८ ॥

विहितं यदीत्थमतिसंहिता बुधा

निखिला भवन्ति भवति श्रुतं च मे ।

फणिभाष्यमान्तमपि चिन्त्य सिद्धये

किमपि प्रसीद मयि तत्कृपानिधे ॥ १९ ॥

इति पुत्रवाक्यमवकर्ण्य सोऽब्रवी-

दिदमेवमस्तु भवतो यथेप्सितम् ।

शृणु वत्स किञ्चिद्वधाय मे वचो

गुरुसंप्रदायपदवीसमागतम् ॥ २० ॥

यदि गौतमस्य मतमप्रतिष्ठितं

यदि जैमिनेः श्लथयितुं क्षमं नयैः ।

यदि भिक्षुशास्त्रमिदमाविलं खलै-

र्न तथा पतञ्जलिमतं तु दुष्यति ॥ २१ ॥

इतरस्य शास्त्रनिचयस्य कारका
 मनुजेषु केचन परं तु तापसाः ।
 भगवान्भगद्भरणसंहतिक्षमः
 फणिराज एव पदशास्त्रभाष्यकृत् ॥ २२ ॥
 अशुचिं शठं विषयलुब्धमास्तिक-
 द्विषमप्रवृत्तगुरुशास्त्रभक्तिकम् ।
 यदि शिष्यमानयति भाष्यमुद्धृण-
 निपदं तयोर्वदति ह्यगतः फणी ॥ २३ ॥
 प्रयतः प्रसन्नहृदयो जितेन्द्रियः
 प्रवणो महत्सु गुरुशास्त्रभक्तिमान् ।
 फणिनः कृतिं पठति चेन्न हीयते
 न भजत्यथ न गुरुणा विरुध्यते ॥ २४ ॥
 प्रथमं विचिन्तय गतिं तथा गतां
 पदसूत्रवार्तिककृतोर्द्वयोरपि ।
 फणिशिष्यचेष्टितमपि श्रुतं ततो
 बहुविघ्नमेव पदशास्त्रशीलनम् ॥ २५ ॥
 कुशलाय वृद्धिरिति सिद्ध इत्यथे-
 त्युदितं पदत्रयमुपक्रमे कृतेः ।
 यद्विषयत्रयेण पठतां निरागसां
 मत एव मङ्गलमुदेत्यनिर्गलम् ॥ २६ ॥
 प्रथमोत्तरस्य फलमाह्निकस्य य-
 त्पठने पतञ्जलिरनल्पमब्रवीत् ।

१. 'सुकृती कृति' ख. २. 'फणिशिष्यचेष्टितमपि कृतं' क. ३. 'पठिता-
 निरागसां' क. ४. 'उदेत्यनिर्गलम्' क. ५. 'प्रथमोत्तमस्य' क.

रूपलक्षणं तदखिलाहिकावले-

र्महतः फलस्य विवृतं मनीषिभिः ॥ २७ ॥

यदि रक्षसा यदि गणैर्यदि ग्रहै-

र्यदि चामयेन परिगृह्यते द्विजः ।

स पतञ्जलेरहरहः पठन्कृतिं

द्रुतमश्रुते सुखमिति प्रचक्षते ॥ २८ ॥

न च तुर्यवर्णवनितासुतस्य ते

कथमागमाङ्गपदभाष्यसंस्तवः ।

इति शङ्कष्यमस्ति यदसि त्वमात्मवि-

न्न भवादृशे विधिनिषेधयोग्यता ॥ २९ ॥

इति जल्पितं जनयितुर्निश्चय्य स

प्रतिपद्यते स परमं तु विस्मयम् ।

क्षितिगर्भमन्दिरगतः पतञ्जले-

रपठीत्कृतिं च बुधकुञ्जरादुरोः ॥ ३० ॥

पठिते पतञ्जलिनिबन्धने द्विजः

कृतदारकर्मणि च पुत्रमण्डले ।

शुकशिष्यगौडपदगुर्वनुग्रहा-

चरमाश्रमं सुरनदीं च शिश्रिये ॥ ३१ ॥

चतुराननेन विधिनेव मुञ्चता

समधिष्ठितं जगदशेषमात्मनि ।

भजतामुना परमहंससेव्यता-

मथ विश्वनाथपुरमाददे श्रियम् ॥ ३२ ॥

यदुदञ्चितध्वजपटे समीरणैः

कृतनर्मधर्मकणिकानिवारणे ।

निपतन्ति नीलनलिनत्विषो नभ-
 श्वरसिद्धचारणपुरंघ्रिदृष्टयः ॥ ३३ ॥
 दिवसात्ययेषु सुरमुग्धसुभ्रुवो
 दिवि विस्मितप्रियहठाहतांशुकान् ।
 कुचकुञ्जलान्पिदधते ससंभ्रमं
 यदुदग्रकेतनदुकूलपल्लवैः ॥ ३४ ॥
 सततं यदीयसदनाग्रवासिन-
 स्तरुणव्रजस्य तरलं हगञ्चलम् ।
 रमयन्ति संनिहितनन्दनद्रुम-
 स्तबकग्रहोद्यतभुजामरीस्तनाः ॥ ३५ ॥
 यदुदग्रसौधभुवि बिम्बविभ्रमे-
 ष्वधरेषु नन्दनशुकैर्निपातिभिः ।
 जनिते भये दधति मुग्धसुभ्रुवां
 परिरम्भसंभ्रमसुखं विलासिनः ॥ ३६ ॥
 सुरकुञ्जरे स्पृशति शुण्डयाम्बुज-
 स्तबकोऽयमित्यमरसिन्धुबिम्बितौ ।
 स्वपयोधरौ यदतितुङ्गसौधगा
 सुदती पतिं सभयमेत्य सखजे ॥ ३७ ॥
 रजनीषु यन्मणिशिरोगृहस्थिताः
 प्रियपाणिपङ्कजनिपीडितोरवः ।
 सुदृशोऽनिलं च्युतवतंसपल्लवाः
 स्तुवते विधूनसुरदीर्घिकोत्पलम् ॥ ३८ ॥
 निशि यद्विहारमणिकुट्टिमाङ्गणे
 गलितो वधूचिकुरमल्लिकाचयः ।

प्रतिबिम्बितादुडुगणाद्विभिद्यते
 निजसौरभेण निबिडीकृतालिना ॥ ३९ ॥
 घनयावकाङ्कनिजपादमुद्रितं
 नवहंसतूलशयनं सखीजने ।
 निपुणं विलोकयति यत्र मुग्धया
 संपदि न्यमंजि महति त्रपाम्बुधौ ॥ ४० ॥
 तरुणी गृहाग्रमधिरुह्य दृष्टव-
 त्यमरीः सहस्रमनिमेषलोचनाः ।
 रमणस्य यत्र मणिसालभञ्जिका-
 निकटेऽपि नानुमनुतेऽधरग्रहम् ॥ ४१ ॥
 मकरीविलेखनविधौ नवोदया
 विवृतौ निरीक्षितुमुरोजकुञ्जलौ ।
 अपि संवृतस्फटिकभित्तिमन्तरा
 बत यत्र निन्दति युवा विवृण्वतीम् ॥ ४२ ॥
 परिरम्भचुम्बनविधायिदम्पति-
 प्रतिमामवेक्ष्य यदगारभित्तिषु ।
 रहसि प्रियेण शयने सहस्थितिः
 कियदन्वमन्यत परं नवोदया ॥ ४३ ॥
 शिखिपिच्छकस्य समवेक्ष्य चन्द्रकं
 वलभीविटङ्कपटलावलम्बिनः ।
 यदुदारसद्मनि नवोदया सखी-
 नयनभ्रमादपसृतं प्रियान्तिकात् ॥ ४४ ॥

रमणस्य यत्र वसतोऽपि दूरतः

प्रतिबिम्बमेव मणिभित्तिदर्शितम् ।

परिरब्धुमुद्यतभुजा नवा वधू-

र्विजनेऽपि हन्त विरराम केवलम् ॥ ४५ ॥

कुपितां निशम्य रमणीं नवागसा

दयितेन तीव्रमनुनेतुमीयुषा ।

यदगारसीन्नि मणिसालभञ्जिका

प्रणता मिया परिहसत्सखीजनम् ॥ ४६ ॥

निशि यत्र वेश्मनि विधूपलस्फुर-

द्रुलभीवलीकगलदम्बुशीतले ।

तरुणो निदाघसमयेष्वपि प्रिया-

कुचकुम्भगाढपरिरम्भमातनोत् ॥ ४७ ॥

घनसारपङ्ककलिते तपागमे

यदगारकुट्टिमतले युवा गतः ।

निपतिष्यतीमिव सखीजनान्तिका-

ञ्चलितां सलीलमबलां करेऽग्रहीत् ॥ ४८ ॥

जलदागमे जलजलोचनाः पुन-

र्दृढबद्धजालककवाटमालयम् ।

अधिशय्य यत्र रमणादधीयते

चिरकालविस्मृतमिव सरागमम् ॥ ४९ ॥

न हि कश्चिदस्ति किल भिक्षुको जनो

यदधिष्ठितेषु धनधान्यशालिषु ।

परिधातुमप्यसुलभैकवाससं

भवमन्तरेण धृतमैक्षभाजनम् ॥ ५० ॥

वसनानि वा मणिविभूषणानि वा
 सुलभानि यत्र धनिषु प्रदातृषु ।
 नटतस्त्विहादिजटिलस्य किं ब्रुवे
 वसनं दिगाभरणमस्थिमण्डलम् ॥ ५१ ॥
 मणिकर्णिकां गतवता शरीरिणा
 श्रुतिभूषणं किमपि यत्र लभ्यते ।
 इति विस्मयः क इह तत्किलाद्भुतं
 यदसावुपागमदहीनकङ्कणम् ॥ ५२ ॥
 मणिकर्णिकाम्भसि तनूस्त्यजन्ति ये
 मनुजास्ततोऽपहृतकोशपञ्चकाः ।
 अपि यत्र मुञ्चति मृडो न हि क्षणं
 स तथाविधः कितवशेखरो न किम् ॥ ५३ ॥
 श्रवणे किमप्युपदिशन्विभूतिम-
 प्यलिकेऽर्पयन्नुरसि चास्थिमालिकाम् ।
 हरते स यत्र मणिकर्णिकातटे
 जटिलो यदस्ति जगतीह देहिनाम् ॥ ५४ ॥
 निखिलस्मृतीरयमतीत्य वर्ततां
 गिरिशो न दण्डधरतो बिभेतु वा ।
 करुणाकरोऽप्यपहरन्कथं नृणां
 तनुमेव यत्र न पुनः प्रयच्छति ॥ ५५ ॥
 खतनूरपास्य मणिकर्णिकातटे
 सहसा विमुक्तिमनुधावतां नृणाम् ।

१. अयं श्लोकः ख-पुस्तके नास्ति. २. 'मृडोनभीक्षणं' इति ख-पुस्तके
 वर्तते. अतश्चिन्तनीयः को वा पाठः शुद्ध इति. ३. 'अर्पयन्निशरसि' क.

मनसो गुणास्त्रय इव च्युता बभूवुः

मणिविद्रुमेन्द्रमणयो यदापणे ॥ ५३ ॥

परिशुद्धिदापि बत यत्र जाह्नवी

मल्लिनीकरोति किल मज्जतां गलान् ।

कथये किमन्यदतिशीतलापि सा

घटयत्यहो करतले हुताशनम् ॥ ५७ ॥

सरिदन्तरे जलमशीलितं नृणा-

मवगाढमाशु तुदते परं शिरः

बत यत्र दिव्यसरितस्तु तत्पुनः

कुरुतेऽधिरुद्ध सततं च पञ्चधा ॥ ५८ ॥

स्तुतिपात्रमस्तु सुरदीर्घिका कथं

यदियं यदन्तरचरी निमज्जताम् ।

समये करे च निटिले च पावके

विनिधाय पाययति हा महाविषम् ॥ ५९ ॥

यदि धर्तुमिच्छति करोटिकास्रजं

यदि कर्णवेष्टनमर्हि चिकीर्षति ।

यदि वा पिपासति विषं जनस्तदा

विदधातु यत्र विबुधापगाहवम् ॥ ६० ॥

शुचिरद्रिजारमणनेत्रनिर्गतः

प्रथमो ददाह किल काममूष्मलम् ।

इति शीतलः सुरनदीश्वरो नृणा-

मपरोऽपि यत्र षडरीनपोहति ॥ ६१ ॥

१. 'मल्लिनीकरोति बत' क. २. 'जलमशीतलम्' इति क-पुस्तकस्थपाठो न साधुर्दृश्यते. ३. 'यदन्तरचिरं' ख. ४. 'कामकुञ्जालम्' ख.

मनुजाय यत्र मणिकर्णिकातटे

स तु तस्य जल्पति मनुं तनुत्यजे ।

अपि यः पिशाचनिचयस्य नायकः

कपयः प्रपत्तिमथ यस्य कुर्वते ॥ ६२ ॥

निजचापभिन्निजनिषङ्गभङ्गकृ-

न्निजभक्तपङ्क्तिगलदारणो रणे ।

इति यत्र भूतपतिरीर्ष्ययेव त-

त्पदमर्पयत्यहह पामरेष्वपि ॥ ६३ ॥

स तु विश्वनाथपुरमावसन्त्यतिः

समुपेयुषां सदसती हि वस्तुनी ।

वचनेन चञ्चुकलनेन विष्टपे

विविवेच हंस इव दुग्धपाथसी ॥ ६४ ॥

उपसंहृतेन विषयानुधावना-

त्परमे स्व एव परिनिष्ठितेन च ।

समवृत्तिना सहृदयेन पप्रथे

सुखदुःखयोः सखिसपत्नयोरपि ॥ ६५ ॥

स्वपनप्रपञ्चसदृशं जगत्रयं

विदुषा मृषा मरुमरीचिवारिव ।

अमुना स्वरूपमवशेषितं धिया

परमात्मबोधसुखमात्रलक्षणम् ॥ ६६ ॥

सुरसिन्धुरोधसि गिरीशसंनिधा-

वतिनीय तत्र कियतोऽप्यनेहसः ।

विरहासहैरनुगतः स योगिभिः
 परिपावनं बदरिकाश्रमं ययौ ॥ ६७ ॥
 ब्रह्माद्वैतं पश्यताशेषविश्वं
 गोविन्दस्वामीति गीतेन लोके ।
 पुण्यक्षेत्रे तत्र नारायणीये
 कांश्चित्कालानाश्रमे तेन तस्ये ॥ ६८ ॥

इति श्रीयज्ञरामदीक्षितपुत्रस्य श्रीरामभद्रयज्वनः कृतौ पतञ्जलिचरिते
 सप्तमः सर्गः ।

अष्टमः सर्गः ।

प्रव्रज्य तातचरणे परया विरक्तया
 कार्शीं गिरीश इव पावयति द्वितीये ।
 ज्ञानेन शास्त्रजनितेन गृहीतधैर्या-
 स्तस्यात्मजा वररुचिप्रमुखा न मम्लुः ॥ १ ॥
 नात्यन्तमेव परिचिह्निशुरिन्द्रियाणि
 नाप्यन्ववर्तिषत तानि यथाभिलाषम् ।
 स्वस्वानुरूपमवलम्बितशास्त्रमार्गाः
 सर्वेऽपि संजगृहिरे सदृशं त्रिवर्गम् ॥ २ ॥
 सर्वासु शास्त्रपदवीषु विचक्षणोऽपि
 ग्रन्थान्व्यधाद्विणित एव जनोपकारान् ।
 तेष्वाग्रजो वररुचिर्दिवसेश्वरो हि
 प्राच्यामुदेत्यखिलदिक्ष्वपि निर्निरोधः ॥ ३ ॥

तस्यानुजो भवति यः किल विक्रमार्कः

संक्रन्दनेन सुरलोकसभान्तराले ।

स स्वर्नटीनटनविभ्रमतारतम्य-

जिज्ञासया पटुरहूयत नाख्यदृष्टौ ॥ ४ ॥

निश्चित्य शासितवते दिवि तारतम्यं

नाख्येषु गोत्रभिददादभिनन्द्य तस्यै ।

राज्यं कुरु त्वमुपविश्य समाः सहस्र-

मस्मिन्क्षिताविति ततो मणिपीठमेकम् ॥ ५ ॥

रत्नासनेन सुरकिंकरधारितेन

साकं समागतवतो गिरमग्रजस्य ।

भट्टिर्निशम्य सचिवोऽस्य भवन्नुपाया-

हे चायुषामुपनिनाय तदा सहस्रे ॥ ६ ॥

मासान्पङ्केकशरदो मणिपीठमध्य-

मध्यास्य राज्यमकरोदनुजोपदेशात् ।

अन्यानरण्यचर एव तु षट् च मासा-

नित्यायुषामलभतायमुभे सहस्रे ॥ ७ ॥

भट्टिस्तदा सकलशास्त्रविशारदत्वा-

द्बुद्ध्यानया नयविवेकधुरां वहन्त्या ।

कार्येषु तस्य नृपतेः स्वयमप्रमाद्य-

न्वोदाभरन्नट इवाजनि रज्जुमार्गे ॥ ८ ॥

बुद्ध्याग्रिमोऽपि जनुषा चरमः कनीया-

न्नामस्य राक्षसरिपौश्चरितप्रबन्धम् ।

नामाग्रजस्य परिगृह्य स भट्टिकाव्य-

मित्याततान सुपदैः पदशास्त्रलक्ष्यैः ॥ ९ ॥

संदर्भणेन च स भर्तृहरिः प्रदानां

कंदर्पकार्मुकरसार्पणकर्मठेन ।

शृङ्गारनीतिविगतस्पृहतानुबन्ध-

मन्यच्च पद्यशतकत्रयमाततान् ॥ १० ॥

ग्रन्थोऽधिकृत्य किल वाक्यपदे बुधानां

त्रकेऽथ तेन निखिलार्थविबोधहेतुः ।

यस्यातनोद्विवरणप्रणयेन हेल-

राजः शशीव किरणेन विवृद्धिमब्धेः ॥ ११ ॥

वत्सक्षतं सपितृकुण्डलितं यथाव-

दुष्ट्याकलय्य लिपिजालकमन्तरन्तः ।

टीकां पतञ्जलिकृतस्य सपादलक्ष

ग्रन्थात्मनातनुत भाष्यनिबन्धमस्य ॥ १२ ॥

अत्यन्तदुर्गहमशेषमनीषिवर्गे-

र्भावं पतञ्जलिकृतेर्मनसा स पश्यन् ।

तस्य स्फुटं विवरणे पटुतां निजां च

दुर्वासावर्गगरिमोष्मलमाह चेदम् ॥ १३ ॥

अहो भाष्यमहो भाष्यमहो वयमहो वयम् +

मामदृष्ट्वा गतः स्वर्गमकृतार्थः पतञ्जलिः ॥ १४ ॥

इत्युक्तिसंजनितगुर्वपराधयोगा-

ट्टीका न तस्य लभते स भुवि प्रतिष्ठाम् ।

विद्यां न दूषयति किं विनयव्यप्रायो

नासावियोगं इव योषितमुज्ज्वलाङ्गीम् ॥ १५ ॥

इत्थं सुमन्त्रसचिवैस्तमसोऽपगत्या

शुद्धैश्चतुर्मिरुरुकीर्तिसिरुज्जयिन्याम् ।

कालस्तदा कलिरपि प्रथते स्म पुण्य-
 स्नेतेव दाशरथिभिर्मनुराजधान्याम् ॥ १६ ॥
 अत्रान्तरे सरिति नक्रगृहीतपादः
 संन्यस्तशंकरमुनिर्दुरिताद्विमुक्तः ।
 गोविन्ददेशिकपदाम्बुजदर्शनाय
 बद्धादरो बदरिकाश्रममन्वियाय ॥ १७ ॥
 शैलान्वनानि सरितो नगराणि पल्ली-
 ग्रामाञ्जनानपि पशून्पथि सोऽथ पश्यन् ।
 ननैन्द्रजालिक इवाद्भुतमिन्द्रजालं
 ब्रह्मैवमेव परिदर्शयतीति मेने ॥ १८ ॥
 दण्डान्वितेन घृतरागधनाम्बरेण
 काशीपुरं कलितविश्रमनीलकण्ठम् ।
 तेन प्रविष्टमजनिष्ट दिनावसाने
 चण्डत्विषा च शिखरं चरमाचलस्य ॥ १९ ॥
 वन्यद्विपस्य चरमाचलवासभाजो
 हस्तेन केलिचटुलेन गृहीतकीर्णैः ।
 तत्रत्यगैरिकरजोभिरिवानुलिप्त-
 मारुण्यमाप भृशमम्बुजबन्धुबिम्बम् ॥ २० ॥
 व्यातन्वता विहरणं वरुणावरोध-
 कान्ताजनेन चरमाचलकन्दराग्रे ।
 विक्षिप्तमयकान्तुकविभ्रमस्य
 पात्रं बभूव परिपाटलमर्कबिम्बम् ॥ २१ ॥
 प्रत्यग्गिरेरुपरि कुङ्कुमपाटलम-
 श्रण्डद्युतिः क्षणमलक्ष्यत जीवलोकैः ।

न्यस्तः पुरा हनुमता निजवाललस्रः

प्रासादशृङ्ग इव पङ्क्तिमुखस्य वह्निः ॥ २२ ॥

आकृष्य सर्वमहिमद्युतिरंशुजालं

विद्वानिवेन्द्रियगणं विषयप्रपञ्चात् ।

आरुह्य चान्तिममिवाश्रममद्रिशृङ्ग-

मानन्दमद्वयमिवापरमब्धिमाप ॥ २३ ॥

हृत्त्वानुतापभरिते द्विजराजलक्ष्मीं

पाश्चात्यमब्धिमघनिष्कृतयेऽनुमङ्गुम् ।

चण्डद्युतौ व्रजति संभ्रमतोऽस्य शीर्णा

रेजुस्त्विषस्त्रिचतुरा इव सांध्यरागाः ॥ २४ ॥

भूमण्डलस्य कवलीकरणाय पूर्वं

तालीवनं प्रविशता तमसां भरेण ।

संदर्शिता ननु चमूविनिवेशभङ्गया

कालीकटाक्षकलुषः किल कालिमैकः ॥ २५ ॥

चैक्रद्वयीमधिगताम्बुजनालडोला-

मन्योन्यसंघटितपक्षपुटामकण्ठे ।

१.

‘भानोः पश्चिमशैलकन्दरकुटीमभ्येयुषः संभ्रमा-

त्संघ्यारागमिषेण किं विगलिता भान्ति त्विषः पञ्चषाः ।

किं चैषा कृतनिश्चयेन कवलीकर्तुं महीमण्डली-

माक्रान्ता प्रथमं घनेन तमसा नीला तमालटवी ॥’

इति शृङ्गारतिलकभाणे.

२.

‘चक्रद्वन्द्वं चटुलनलिनीजालडोलाधिरुद्धं

गाढाश्लिष्टं त्यजति रजनीजातविश्लेषदुःखम् ।

नक्तं भुक्त्वा नवकुमुदिनीं विश्रमार्थं विभाते

गङ्गागेहं विकचकमलं गाहते चन्दरीकः ॥’

इति शृङ्गारतिलकभाणे.

दूरे वियोजितवतो दिवसात्ययस्य

दुष्कीर्तिवृन्दमिव संददृशे तमिस्रम् ॥ २६ ॥

तत्कालसंकुचदशेषदलाग्रोधा-

द्रुमे रणन्मधुकरं कमलं वहन्ती ।

अम्भोजिनी दिनकरप्रियविप्रयोगा-

॥ दन्तःप्रवृत्तरुदितेव तदा व्यलोकि ॥ २७ ॥

यद्गारुणीपतिरसेवत पङ्कजिन्याः

पादं तदर्पयितुमप्यविदन्पृथिव्याः ।

दूरे खलु न्यपतदम्बरमप्यपास्य

हीहीति नीलनलिनी व्यहसीदिवाग्रे ॥ २८ ॥

आसायमम्बुजवनीमलिराप्रभात-

माश्रित्य तत्समयमत्यजदेव दूरे ।

कं स्थातुमिच्छति मुखे मुकुलीकृतेऽपि

स्थान न चैकुवलये कचिदप्यलभ्यम् ॥ २९ ॥

दिष्ट्या वृत्ता वसुमती तमसा घनेन

निम्नोन्नतानि भुवि तेन समीकृतानि ।

इत्यादरादभिसृतिः कुलटाजनस्य

जाता तदा सदधिपेन विना यथेष्टम् ॥ ३० ॥

प्राप्तो ह्यहं त्रिजगति द्विजराजभावं

बिम्बाधरे मुहुरभीकभुजङ्गदष्टे ।

हर्तुं क्षमेत सुदृशां रसपारवश्य-

मित्यन्तरिन्दुरदियाय सिलत्कलङ्कः ॥ ३१ ॥

चन्द्रोदयेन सहसा बिम्बिदे तमिस्रा
 त्रयन्तबोधविधिनेव चिरादविद्या ।
 द्रागन्वभूयत तदा किल जीवलोकैः
 कोऽयद्भुतः सुखमयः परिणामभेदः ॥ ३२ ॥
 तां तारकाहितरुचिं तमसो निहव्रीं
 तापस्य चोज्ज्वलमृगाङ्गकरां त्रियामाम् ।
 काश्यामसेवत तदा किल शंकराख्यो
 लिङ्गे शिवस्य महिते मनसा च मूर्तिम् ॥ ३३ ॥
 आत्मानमेकमखिलेष्वयमद्वितीयं
 पश्यन्नपि व्यवहरन्निव लोकरात्या ।
 तुष्टाव नूतनसुधातुलितैर्वचोभि-
 रेवं प्रपन्नकरुणाकरसिन्दुमौलिम् ॥ ३४ ॥
 कस्त्वामवाङ्मनसगोचरमस्तु शक्तः
 स्तोतुं सहस्र तदिह स्तुतिसाहसं मे ।
 देव स्तवाय तव यन्निगमः प्रवृत्ताः
 श्वानो बभूवुरपराधिन इत्यवमि ॥ ३५ ॥
 चित्तेऽन्धकारिणि मम कमितुं क्षमेत
 पादाब्जमेकमपि तावकसिन्दुमौले ।
 अस्त्यक्षि यस्य हरिणार्पितमर्चनार्थं
 मञ्जीरपन्नगफणामणिदीपिका च ॥ ३६ ॥
 यद्दीयसे श्रुतिगिरा त्वमपाणिपाद-
 स्तद्विश्वसन्ति भुवनानि विनामरौ द्वौ ।

भानुं करप्रहृतिकल्पितदन्तभङ्गं
 पादाहतिव्रुटितवक्षसमन्तकं च ॥ ३७ ॥
 जानीमहे जगदधीश्वर यः पुरा ते
 नालक्ष्यज्जवनमप्यधिरुह्य हंसम् ।
 अत्रेर्विधिः स तनयस्त्वयि भक्तिभाजो
 भूत्वाधिगच्छति शिरः शिशिरः शशाङ्कः ॥ ३८ ॥
 अन्विष्यतो मुहुरपि श्रमशुष्कतालो-
 र्धातुश्चिराय जनितात्खलु विप्रलम्भात् ।
 यत्पापमुत्थितमपास्तमिदं ममेति
 पार्थाहतः किमु विवेद तवेश मूर्धा ॥ ३९ ॥
 न स्तस्त्वेश पितरौ श्वशुरः शिलात्मा
 व्यालः स्वमार्गणतनुः सुतयोरथैकम् ।
 लोकाः कुमारमितरं विदुरेकदन्तं
 त्वं भिक्षुकोसि वसितुं वसनं कुतस्ते ॥ ४० ॥
 भौनं विधाय गुरुरस्म्यहमित्यकाण्डे
 किं विप्रलम्भयसि मूलगतो वटस्य ।
 प्राचो मुनीनपि वृषध्वज यत्प्ररूढो
 नाद्यापि ते विगलितः पशुपालभावः ॥ ४१ ॥
 दग्धस्त्वया प्रथमतः प्रमथेश कामो
 दग्धं पुरत्रयमथ स्मितलीलयैव ।
 घत्से करेऽग्निमधुनापि जगन्ति दग्धुं
 बिभ्यत्यतस्त्वदिह पञ्च यमादयोऽपि ॥ ४२ ॥

त्वत्तोऽधिको हरिरिति ब्रुवतो यदास्तां
 स्तब्धौ भुजौ नियमिनोऽभ्यधिकं ततस्त्वाम् ।
 निश्चिन्वतो घटभुवस्तु स विन्ध्यशैल-
 संभेदनेऽप्यभवदस्खलितः प्रभावः ॥ ४३ ॥
 सर्वेश्वरोऽसि भव नास्ति तवान्तकोऽपि
 हृष्टाः प्रजा दधति चाप्यधुना विवृद्धिम् ।
 ख्यातो भिषक्तम इति त्वमतो विनृत्य-
 स्यानन्दतो यदि विनृत्य किमासितव्यम् ॥ ४४ ॥
 इत्थं कृतस्तुतिरवाप्य ततः प्रसन्ना-
 त्रय्यन्तसूत्रमृदुभाष्यनिबन्धशक्तिम् ।
 काशीपुरान्निरगमत्सविकासभाजः
 प्रातः सरोजमुकुलादिव चञ्चरीकः ॥ ४५ ॥
 अद्वैतदर्शनविदां भुवि सार्वभौमो
 यात्येष इत्युडुपबिम्बसितातपत्रम् ।
 अस्ताचले वहति चारुपुरःप्रकाश-
 व्याजेन चामरमघादिव दिङ्मघोनः ॥ ४६ ॥
 तारास्तदा ददृशिरे तरला नलिन्या
 हत्वा श्रियं शशिनि धावति साध्वसेन ।
 तत्संभ्रमव्रुटितहारलता विशीर्णा
 मुक्ता इव त्रिचतुरा गगनान्तराले ॥ ४७ ॥

१. 'गोविन्दादधिकं न दैवतमिति प्रोक्तार्यं हस्ताबुभौ' इति.

२. 'तारास्तदा ददृशिरे विरला' ख. विद्यमानः पाठः साक्षीयान्भाति.

अम्भोजकाननमहोत्सवलक्षणानि
 शीतांशुकान्तिशिथिलीकृतिसूचकानि ।
 तावन्निशम्य चरणायुधकूजितानि
 शय्यामहो परिजहार न जारयुग्मम् ॥ ४८ ॥
 सर्वा निशामपि विनीय विमुक्तनिद्रा
 संकेतितादपसृतापि तदा निवृज्जात् ।
 वामेन हन्त नयनेन चलेन किञ्चि-
 ज्जाराङ्गना सरभसं विनिवर्तते स्म ॥ ४९ ॥
 राज्ञोऽवरोधभवनेषु कवादिकानां
 मुद्गाटनादजनि यद्ध्वनितं तदानीम् ।
 कामागमस्य गणनावसरे बधूनां
 ज्यायाननध्ययनहेतुरयं बभूव ॥ ५० ॥
 सवात्मना व्यपसृतं न यदा तमिहं
 मन्दं तदा स्पृशति गन्धवहेऽङ्गमङ्गम् ।
 नाथागमात्प्रथमतो नलिनी दधाना
 वक्त्रे विक्रासमपि कम्पितमूर्तिरासीत् ॥ ५१ ॥
 पुष्पंधयीविकसितात्क्रियदुत्पतन्ती
 नालीककुब्जलमुखाञ्जलिनाकरस्य ।

१. 'अम्भोजकाननमहोत्सवलक्षणानि
 शीतांशुकान्तिशिथिलीकृतिसूचकानि ।
 आविर्भवन्ति मिथुनश्रुतिदुःसहानि
 कुक्कूरुतानि चरणायुधकण्ठनालात् ॥'

इति शृङ्गारतिलकभाष्ये.

व्योमदुमाग्रगतिषूडुविहंगमैषु

मुक्ता निपातघुटिकेव तदा बभासे ॥ ५२ ॥

अस्या भविष्यति किमूपशमो निशायाः

संदृश्यते सहचरी च मया पुनः किम् ।

इत्याकुलं दयितया सह दीर्घिकायां

कोकं सखीव समयोजयदूर्मिरेका ॥ ५३ ॥

दूरापसारिततमोरुचिरालकेन

प्राचीमुखं परिमृशत्यरुणे करेण ।

द्रष्टुं ह्रिया किमसितोत्पलिनीभिरग्रे

तावत्प्रसूननयनानि निमीलितानि ॥ ५४ ॥

पूर्वाचलोपवनसीम्नि पुरंदरस्य

स्त्रीभिर्विह्वल निशि निःसरतः प्रभाते ।

तावद्द्वार परिवारवधूगृहीत-

माणिक्यखेटकतुलां मिहिरस्य बिम्बम् ॥ ५५ ॥

उत्पिञ्जराम्बररजःकपिशालिचक्र-

व्याजेन मे वितनुते दिगियं मघोनः ।

नीराजनामिति तदानु नवातपेन

रत्नांशुकेन समभावि विवस्वता सा ॥ ५६ ॥

दृष्ट्वा पतिं परवधूकुचकुङ्कुमाङ्क-

दोर्मध्यमप्युषसि भ्राति नवातपोऽयम् ।

अस्योरसीति हृदि विश्वसती नताङ्गी

मेने तदा न दयितेन न चानुनिन्ये ॥ ५७ ॥

पद्माकरोऽयमरविन्दविकासलक्ष्मीं
 सानन्दमुद्रहति सांप्रतमित्यलीनाम् ।
 नादच्छलादिव जगुर्मधुरं तदानीं
 दिग्गोषितो घृतनवातपकुङ्कुमाङ्गयः ॥ ५८ ॥
 बिम्बे भजत्युदयमम्बुजबान्धवस्य
 दध्यौ तदा पुरुषमेकमृषिः स दिव्यम् ।
 आह श्रुतिर्भगवती किल यं हिरण्य-
 श्मश्रुं हिरण्यकचमा प्रणखात्सुवर्णम् ॥ ५९ ॥
 तेनान्ववर्ति महता क्वचिदुष्णशालि
 शीतं क्वचित्क्वचिद्वज्रं क्वचिदप्यरालम् ।
 उत्कण्ठकं क्वचिदकण्टकवत्क्वचिच्च
 तद्वर्त्म मूर्खजनचित्तमिवान्यवस्थम् ॥ ६० ॥
 आत्मानमक्रियमपव्यथमीक्षितापि
 पान्थैः समं स चलितः पथि लोकरीत्या ।
 आदत्फलानि मधुराण्यपिबत्पयांसि
 प्रायादुपाविशदशेत तथोदतिष्ठत् ॥ ६१ ॥
 तेन व्यनीयत तदा पदवी दवीय-
 स्यासादितं बदरिकाश्रमभूतलं च ।
 शंसन्ति यत्र वसतिं तरवो मुनीनां
 शाखाभिरुज्ज्वलमृगाजिनवल्कलाभिः ॥ ६२ ॥
 आदेशमेकमनुयोक्तुमयं व्यवस्य-
 न्प्रादेशमात्रविवरप्रतिहारभाजम् ।

तत्र स्थितेन कथितां यमिनां गणेन
गोविन्ददेशिकगुहां कुतुकी ददर्श ॥ ६३ ॥

तस्याः प्रपन्नपरितोषदुहो मुहायाः

स त्रिः प्रदक्षिणपरिक्रमणं विधाय ।

द्वारं प्रति प्रणिपतञ्जपतां पुरोगं

तुष्टाव तुष्टहृदयस्तमपास्तशोकम् ॥ ६४ ॥

पर्यङ्कतां भजति यः पतगेन्द्रकेतोः

पादाङ्गदत्वमथवा परमेश्वरस्य ।

तस्यैव मौलिधृतिसार्णवशैलभूमेः

शेषस्य विग्रहविशेषमहं भजे त्वाम् ॥ ६५ ॥

दृष्ट्वा पुनर्निजसहस्रमुखीमभैषु-

रन्तेवसन्त इति तामपहाय भूयः ।

एकाननेन भुवि यस्त्ववतीर्य शिष्या-

नन्वग्रहीन्ननु स एव पतञ्जलिस्त्वम् ॥ ६६ ॥

तस्मिन्निति स्तुवति कस्त्वमिति ब्रुवन्तं

दिष्ट्वा सैमाधिपथरुद्धविसृष्टचित्तम् ।

गोविन्ददेशिकमुवाच तदा स वाग्मिः

प्राचीनपुण्यजनितात्मविबोधचिह्नैः ॥ ६७ ॥

स्वामिन्नहं न पृथिवी न जलं न तेजो

न स्पर्शनो न गगनं न च तद्रुणा वा ।

नापीन्द्रियाण्यपि तु विद्धि ततो विशिष्टो

यः केवलोऽस्ति परमः स शिवोऽहमस्मि ॥ ६८ ॥

१. 'अपास्तचेलम्' क. २. 'दृष्ट्वा पुरा निजसहस्रमुखीम्' ख. ३. 'समाधिपथरुद्धि' ख. ४. 'स वाग्मी प्राचीनपुण्यजनितं भुवि बोधचिह्नैः' ख.

आकर्ण्य शंकरमुनेर्वचनं तदिच्छ-

मद्वैतदर्शनसमुत्थमुपात्तहर्षः ।

स प्राह शंकर स शंकर एव साक्षा-

ज्ञातस्त्वमित्यहमवैमि समाधिनेति ॥ ६९ ॥

तस्याथ दर्शितवतश्चरणौ गुहायां

द्वारे ह्यपूजयदुपेत्य स शंकरार्यः ।

आचार इत्युपदिदेश स तत्त्वमसौ

गोविन्दतापसगुरुर्गुरवे यतीनाम् ॥ ७० ॥

गोविन्ददेशिकमुपास्य चिराय भक्त्या

तस्मिन्स्थिते निजमहिम्नि विदेहमुत्तया ।

अद्वैतभाष्यमुपकल्प्य दिशो विजित्य

काञ्चीपुरे स्थितिमवाप स शंकरार्यः ॥ ७१ ॥

गोविन्दस्य त्रतिकुलगुरोः सिद्धिर्माकर्ण्य कृत्वा

यत्कर्तव्यं तदपि वररुच्यादयो आतरस्ते ।

स्वे स्वे कर्मण्यवहितधियो विद्यया कीर्तिमन्त-

श्चत्वारोऽपि स्थितिमभिमतमुज्जयिन्यामकुर्वन् ॥ ७२ ॥

इति श्रीयज्ञरामवीक्षितपुत्रस्य श्रीरामभद्रयज्वनः कृतौ

पतञ्जलिचरितेऽष्टमः सर्गः ।

समाप्तोऽयं ग्रन्थः ।